

മി. സ്പീക്കർ: ഓർഡർ..... ഓർഡർ.... ചോദ്യം നം. (*181)

കേരള ബാങ്കിന്റെ നിഷ്ഠിത ആസ്തി കുറയ്ക്കാൻ നടപടി

(*181) ശ്രീ. പി. ബാലചന്ദ്രൻ:

ശ്രീ. പി. എസ്. സുപാൽ:

ശ്രീ. മുഹമ്മദ് മുഹസിൻ:

ശ്രീ. ഇ. ടി. ടൈസൺ മാസ്റ്റർ: താഴെ കാണുന്ന ചോദ്യങ്ങൾക്ക്

സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) കേരള ബാങ്കിന്റെ നിഷ്ഠിത ആസ്തി കുറച്ചുകൊണ്ടുവരുന്നതിന്

ആക്ഷൻ പ്ലാൻ തയ്യാറാക്കിയിട്ടുണ്ടോ; എങ്കിൽ പ്രസ്തുത പ്ലാൻ

കാര്യക്ഷമമായി നടപ്പിലാക്കിയതിലൂടെ നിഷ്ഠിത ആസ്തി കുറയ്ക്കാൻ

കഴിഞ്ഞിട്ടുണ്ടോ; വിശദമാക്കാമോ;

(ബി) കടക്കണിയിൽനിന്നും ചെറുകിട കച്ചവടക്കാരെ

രക്ഷിക്കാനായി കുടിശ്ശികയുള്ള വായ്പകളുടെ മുതലിൽ ഇളവ് നൽകാൻ

കേരള ബാങ്ക് ഉദ്ദേശിക്കുന്നുണ്ടോ; വിശദമാക്കാമോ;

(സി) ഇലക്ട്രിക് വാഹനങ്ങൾ വാങ്ങുന്നതിനും ചെറുകിട കച്ചവടക്കാർ,

കുടുംബശ്രീ അംഗങ്ങൾ തുടങ്ങിയവർക്ക് ജാമ്യമില്ലാതെ വായ്പ

നൽകുന്നതിനുമായി കേരള ബാങ്ക് കെ. ബി. 'സുവിധ' പദ്ധതി തയ്യാറാക്കിയിട്ടുണ്ടോ; വിശദമാക്കാമോ?

സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ):

സർ, (എ) കേരള ബാങ്കിന്റെ നിഷ്ഠിത ആസ്തി കുറച്ചുകൊണ്ടുവരുന്നതിന് ആക്ഷൻ പ്ലാൻ നടപ്പിലാക്കുകയും അപ്രകാരം ജില്ലകളിൽ നല്ല രീതിയിലുള്ള പ്രവർത്തനം നടന്നുവരുകയും ചെയ്യുന്നുണ്ട്. ആക്ഷൻ പ്ലാൻ SMA (Special Mentioned Asset) Management, NPA Recovery) പ്രകാരമുള്ള പ്രവർത്തനങ്ങൾ കാര്യക്ഷമമായി നടപ്പിലാക്കിയതോടെ കേരളാ ബാങ്കിന്റെ നിഷ്ഠിത ആസ്തി കുറയ്ക്കാൻ സാധിച്ചിട്ടുണ്ട്. കേരള ബാങ്കിന്റെ രൂപീകരണത്തിനുശേഷം നിഷ്ഠിത ആസ്തിയിൽ ചുവടെപ്പറയും പ്രകാരം കുറവ് വരുത്തുന്നതിന് സാധിച്ചിട്ടുണ്ട്.

തീയതി	തുക കോടിയിൽ
29-11-2019	8833.95
31-03-2020	6126.55
31-03-2021	5738.60
31-03-2022	5466.53

നിഷ്ഠിത ആസ്തി കുറയ്ക്കുന്നതിനായി 31-03-2023 വരെ കാലയളവിൽ കേരളാ ബാങ്കിൽ നവകേരളീയം ഒറ്റവണ തീർപ്പാക്കൽ പദ്ധതി എന്ന പേരിൽ കുടിശ്ശിക നിവാരണ പദ്ധതി നടപ്പിലാക്കിയിട്ടുണ്ട്. ബാങ്കിന്റെ നിഷ്ഠിത ആസ്തി 7 ശതമാനത്തിൽ താഴെ എത്തിക്കുന്നതിനാണ് പദ്ധതിയിലൂടെ ലക്ഷ്യമാക്കുന്നത്.

(ബി) കടക്കണിയിൽനിന്നും ചെറുകിട കച്ചവടക്കാരെ രക്ഷിക്കാനായി നവകേരളീയം കുടിശ്ശിക നിവാരണ പദ്ധതി പ്രകാരവും റിക്കവറി മാനേജ്മെന്റ് പോളിസി കോംപ്രൈമിസ് സെറ്റിൽമെന്റ് സ്കീം പ്രകാരവും ഇളവുകളോടുകൂടി വായ്പ കുടിശ്ശിക തീർക്കുന്നതിന്/വായ്പാ കണക്ക് അവസാനിപ്പിക്കുന്നതിന് അവസരമുണ്ട്. എന്നാൽ യാതൊരുവിധ ആസ്തിയോ വരുമാനമോ ഇല്ലാത്ത ചെറുകിട കച്ചവടക്കാരുടെ കുടിശ്ശിക വായ്പകളിൽ സഹകരണ നിയമത്തിൽ വ്യവസ്ഥ ചെയ്തിട്ടുള്ള പ്രകാരം ബാങ്കിന്റെ പൊതുയോഗം, സഹകരണ സംഘം രജിസ്ട്രാർ എന്നിവരുടെ അംഗീകാരത്തോടുകൂടി മുതലിൽ ഇളവ് അനുവദിച്ചു വായ്പാ കണക്ക് അവസാനിപ്പിക്കുന്നതിന് അവസരം നൽകാറുണ്ട്.

(സി) ഉല്പാദന, സേവന, വിപണന മേഖലയിലെ സൂക്ഷ്മ, ചെറുകിട ഇടത്തരം സംരംഭങ്ങൾക്കും ഉപജീവനത്തിനായി ഇരുചക്ര വാഹനങ്ങൾ ഉൾപ്പെടെയുള്ള ഇലക്ട്രിക് വാഹനങ്ങൾ വാങ്ങുന്നവർക്കും ബസ് ഉടമകൾക്കും ലഘു ജാമ്യവ്യവസ്ഥയിൽ കേരള ബാങ്ക് അനുവദിക്കുന്ന വായ്പയാണ് കെ. ബി. പ്ലസ് വായ്പ. പരമാവധി 5.00 ലക്ഷം രൂപ (ബസ് ഉടമകൾക്കും ചെറുകിട കച്ചവടക്കാർക്കും 2 ലക്ഷം രൂപ വരെ) അനുവദിച്ചുവരുന്നുണ്ട്. കെ. ബി മൈക്രോഫിനാൻസ് വായ്പാ പദ്ധതി മുഖേന കുടുംബശ്രീ ഗ്രൂപ്പുകൾക്കും മറ്റ് അംഗീകൃത NGO ഗ്രൂപ്പുകൾക്കും പരമാവധി 20.00 ലക്ഷം രൂപ വരെ അനുവദിച്ചുവരുന്നു.

ശ്രീ. പി. ബാലചന്ദ്രൻ: സർ, കേരള ബാങ്കിന്റെ നിഷ്ഠിത ആസൂി ഏത് ജില്ലയിലാണ് ഏറ്റവും കൂടുതലേന്ന് വിവരിക്കാമോ?

ശ്രീ. വി. എൻ. വാസവൻ: സർ, ജില്ല തിരിച്ചുള്ള കണക്കെടുത്തിട്ടില്ല. സംസ്ഥാനത്തെ പൊതുകണക്കെടുത്തപ്പോൾ, ലയനപ്രക്രിയയുടെ സമയത്ത് 29 ശതമാനമായിരുന്നത് ഇപ്പോൾ പതിമൂന്ന് ശതമാനത്തോളമായി കുറച്ചുകൊണ്ടുവരാൻ കഴിഞ്ഞിരിക്കുന്നുവെന്നതാണ് ഏറ്റവും അവസാനത്തെ ഓഡിറ്റ് റിപ്പോർട്ട്.

ശ്രീ. പി. ബാലചന്ദ്രൻ: സർ, നിഷ്ഠിത ആസൂരി കുറച്ച്

കൊണ്ടുവരുന്നതിനുവേണ്ടിയുള്ള ചില പദ്ധതികൾ അങ്ങ് ഇവിടെ വിശദീകരിച്ചു.

ഏതെങ്കിലും ഏജൻസികളെ ഇതിനായി നിയോഗിച്ചിട്ടുണ്ടോ?

ശ്രീ. വി. എൻ. വാസവൻ: സർ, കേരള ബാങ്ക് ഏജൻസിയെ

നിയോഗിച്ചിട്ടില്ല. എന്നാൽ അടുത്ത കാലത്ത് ലയിച്ച മലപ്പുറം ജില്ലാ

ബാങ്കിൽ അത്തരം ചില നടപടികൾ സ്വീകരിച്ചിരുന്നതായി കണ്ടിട്ടുണ്ട്.

അക്കാര്യം പരിശോധിച്ചുവരുകയാണ്.

ശ്രീ. പി. എസ്. സുപാൽ: സർ, കേരളത്തിലെ സഹകരണ പ്രസ്ഥാനം

രാജ്യത്തിനുതന്നെ മാതൃകയായ പ്രസ്ഥാനമാണ്. ഈ മേഖലയിൽ ഒറ്റപ്പെട്ട

ക്രമരഹിതമായ ചില പ്രവർത്തനങ്ങൾ നടക്കുന്നുണ്ട്. ഇതെല്ലാം

പർവതീകരിച്ച് കാണിക്കുവാനും സഹകരണമേഖലയെ ആകെ

കുഴപ്പത്തിലാക്കാനും അല്ലെങ്കിൽ കുഴപ്പത്തിലാണെന്ന് വരുത്തി

തീർക്കാനുള്ള സംഘടിത ശ്രമങ്ങൾ നടക്കുന്നുണ്ട്. കേരളത്തിലെ

സഹകരണ പ്രസ്ഥാനത്തെ കുറ്റമറ്റനിലയിൽ മുന്നോട്ട്

നയിക്കുന്നതിനാവശ്യമായ ശക്തമായ നടപടികൾ ഗവൺമെന്റ്

സ്വീകരിക്കുമോ?

ശ്രീ. വി. എൻ. വാസവൻ: സർ, ഇതിനോടകം നടപടികൾ സ്വീകരിച്ച് കഴിഞ്ഞിട്ടുണ്ട്. മാത്രമല്ല, ഇക്കഴിഞ്ഞ നിക്ഷേപ സമാഹരണത്തിൽ 6,000 കോടി രൂപ ലക്ഷ്യമിട്ടതിൽ 9,960 കോടി രൂപ സമാഹരിക്കാൻ കഴിഞ്ഞുവെന്നുള്ളത് ഈ മേഖലയിലെ സ്വീകാര്യതയും വിശ്വാസ്യതയും സൂചിപ്പിക്കുന്നതാണ്. അതോടൊപ്പം വരും കാലങ്ങളിൽ ഏതെങ്കിലും തരത്തിലുള്ള ക്രമക്കേടുകളുണ്ടാകാതിരിക്കാൻ സഹായിക്കുന്ന ഒട്ടനവധി നടപടികൾ സ്വീകരിച്ച് കഴിഞ്ഞിട്ടുണ്ട്.

ശ്രീ. മുഹമ്മദ് മുഹസിൻ: സർ, നമ്മുടെ രാജ്യത്ത് മോദി സർക്കാർ വന്നതിനുശേഷം കിട്ടാക്കടമായി കിടക്കുന്ന തുകയിൽ ഏതാണ്ട് 10 ലക്ഷം കോടി രൂപയാണ് എഴുതിത്തള്ളിയത്. അതിൽ ഏതാണ്ട് 90 ശതമാനവും കോർപ്പറേറ്റുകളുടെ ലോണുകളാണ്. എന്നാൽ നമ്മുടെ സഹകരണ പ്രസ്ഥാനത്തിൽനിന്ന് ലോണെടുക്കുന്നവർ വളരെ സാധാരണക്കാരും പാവപ്പെട്ടവരുമാണ്. അത്തരക്കാരുടെ ലോണുകൾ എഴുതിത്തള്ളുകയോ തിരികെ അടയ്ക്കാനുള്ള സംവിധാനത്തിന്റെ ഭാഗമായി എന്തെങ്കിലും സ്കീമുകൾ ആരംഭിച്ചിട്ടുണ്ടോ; അതോടൊപ്പം കേന്ദ്ര സർക്കാർ ഇപ്പോൾ സഹകരണ മേഖലയിൽ ഇടപെട്ടുകൊണ്ട് പ്രാദേശികമായി പ്രാഥമിക കാർഷിക വായ്പാ

സൊസൈറ്റികളും സഹകരണ സൊസൈറ്റികളും രൂപീകരിച്ച് ഇത്തരത്തിൽ ലോണുകളെടുക്കുന്ന ആളുകളുടെ ജീവിതം വലിയ രീതിയിൽ ബുദ്ധിമുട്ടിക്കാനുള്ള ശ്രമങ്ങൾ നടത്തുമ്പോൾ അതിനെ നിയന്ത്രിക്കാനും അത്തരം ആളുകളെ സഹായിക്കാനും കഴിയാത്ത സാഹചര്യം വരും. അതിനുള്ള എന്തെങ്കിലും നടപടി സർക്കാർ മുൻകൂട്ടി സ്വീകരിച്ചിട്ടുണ്ടോ?

ശ്രീ. വി. എൻ. വാസവൻ: സർ, സംസ്ഥാനത്ത് വായ്പ എടുക്കുന്നവരെ സഹായിക്കാനായി വൺ ടൈം സെറ്റിൽമെന്റ് പ്രഖ്യാപിച്ച് പിഴപ്പലിശയും അതുപോലെ പലിശയുടെ 50 ശതമാനവും വേവ് ചെയ്യുന്ന രൂപത്തിലുള്ള തീരുമാനമെടുത്ത് സർക്കുലേറ്റ് ചെയ്ത് ഇടപാടുക്കാരെ സഹായിക്കുന്നുണ്ട്. പക്ഷെ അത് എഴുതിത്തള്ളാനുള്ള വകുപ്പ് നമുക്കില്ല. നാട്ടുക്കാരുടെ പണമാണ് ബാങ്കിൽ വരുന്നത്. അവർക്കത് തിരികെ കൊടുത്തേ മതിയാകൂ. അതോടൊപ്പം കേന്ദ്ര സർക്കാർ പുതുതായി നിർദ്ദേശിക്കപ്പെട്ടിട്ടുള്ള നിരവധി സംഘങ്ങളുടെ കാര്യം സൂചിപ്പിച്ചു. ഇപ്പോൾതന്നെ സംസ്ഥാനത്ത് മിൽമയിലും മത്സ്യബന്ധനത്തിലും കാർഷിക മേഖലയിലും മറ്റിതര പരമ്പരാഗത വ്യവസായത്തിലുമൊക്കെ നമുക്ക് സംഘങ്ങളുണ്ട്. അതിലേക്ക് പുതിയതായി സംഘങ്ങൾ കടന്നുവരേണ്ടകാര്യം ഇന്ന് നമ്മുടെ

സംസ്ഥാനത്തില്ല. ആ നീക്കം പ്രതിഷേധാർഹമാണ്. നമ്മുടെ നിലപാട് വ്യക്തമാക്കി കേന്ദ്രത്തെ അറിയിച്ചിട്ടുണ്ട്.

ശ്രീ. ഇ. ടി. ടൈസൺ മാസ്റ്റർ: സർ, കേരള ബാങ്കിന്റെ നിഷ്ഠിത ആസ്തി കുറച്ചുകൊണ്ടുവരാനുള്ള നടപടി ഫലം കണ്ടുതുടങ്ങിയിട്ടുണ്ട്. അത് നല്ല ഇടപെടലായി കണക്കാക്കുകയാണ്. കേന്ദ്ര സർക്കാർ രൂപീകരിച്ച നാഷണൽ അസറ്റ് റീ കൺട്രക്ഷൻ കമ്പനി ലിമിറ്റഡ് എന്ന കമ്പനിയുണ്ട്. അത് ബാഡ് ബാങ്ക് എന്നാണ് അറിയപ്പെടുന്നത്. അതിന്റെ എന്തെങ്കിലും സഹായം ബാങ്കുകളുടെ കിട്ടാക്കടത്തിന്റെ ഭാഗമായുള്ള പ്രതിസന്ധി പരിഹരിക്കുന്നതിനായി കേരള ബാങ്കിന് ലഭിക്കാൻ സാധ്യതയുണ്ടോ?

ശ്രീ. വി. എൻ. വാസവൻ: സർ, ഇതുവരെ ഒന്നും ലഭ്യമായിട്ടില്ല.

ഡോ. മാത്യു കുഴൽനാടൻ: സർ, അങ്ങേയ്ക്ക് അറിയാവുന്നതുപോലെ ഇന്ന് കേരളത്തിലെ ബഹുഭൂരിപക്ഷം ആളുകളും ആശ്രയിക്കുന്നത് ഷെഡ്യൂൾഡ് ബാങ്കുകളെയാണ്. അവരെല്ലാം സർഫാസി ആക്ട് പ്രകാരം പ്രൊസീഡ് ചെയ്യുമ്പോൾ കൂടുതൽ പ്രയാസപ്പെടുന്നത് ഏറ്റവും താഴേത്തട്ടിലെ 5 സെന്റും 4 സെന്റും 3 സെന്റും സ്ഥലമുള്ള പാവപ്പെട്ട ആളുകളാണ്. നമ്മുടെ കൈയിൽ നിരവധി റിക്കവറി നോട്ടീസുകൾ വരുന്നുണ്ട്. കോവിഡിനും

പ്രളയത്തിനും ശേഷമുള്ള ഇന്നത്തെ പ്രത്യേക സാഹചര്യത്തിൽ ഒന്നോ രണ്ടോ വർഷത്തേയ്ക്കെങ്കിലും 5 സെന്റിലും 3 സെന്റിലും താഴെയുള്ളതിന്റെ റിക്കവറിക്ക് സസ്പെൻഷൻ ഏർപ്പെടുത്താൻ കഴിയുമോ; അത് സർക്കാരിന് തീരുമാനിക്കാവുന്നതേയുള്ളൂ. എന്നാൽ മറ്റ് ബാങ്കുകളോട് സർക്കാരിന് റിക്വസ്റ്റ് ചെയ്യാൻ മാത്രമേ സാധിക്കുകയുള്ളൂ. ഈ സർക്കാരിന്റെ ആർജ്ജവും ഇച്ഛാശക്തിയും ഉപയോഗിച്ച് തീരുമാനമെടുക്കാൻ കഴിയുന്ന കാര്യമാണിത്. അതുകൊണ്ട് 5 സെന്റിനും 3 സെന്റിനും താഴെയുള്ള റിക്കവറിക്ക് 2 വർഷത്തേയ്ക്ക് സസ്പെൻഷൻ ഏർപ്പെടുത്താൻ കേരള ബാങ്കിന് കഴിയുമോ?

ശ്രീ. വി. എൻ. വാസവൻ: സർ, ഇക്കാര്യത്തിൽ

നിങ്ങൾക്കറിയാവുന്നതുപോലെ കേരള ബാങ്ക് പൂർണ്ണമായും റിസർവ് ബാങ്ക് ഓഫ് ഇന്ത്യയുടെ നിയന്ത്രണത്തിലാണ്. 5 സെന്റിൽ താഴെയുള്ളവരുടെ സ്ഥലം റിക്കവറി ചെയ്ത് അവരെ ഇറക്കിവിടുന്ന സമീപനം സ്വീകരിക്കുകയെന്നത് ഗവൺമെന്റിന്റെ പൊതുനയമല്ല. അത് ഇതിനോടകംതന്നെ ഞങ്ങൾ നടപ്പാക്കിക്കഴിഞ്ഞിട്ടുണ്ട്.

ശ്രീ. പി. പി. ചിത്തരഞ്ജൻ: സർ, എൻ.പി.എ. കുറയ്ക്കാനെന്നപേരിൽ

ബാങ്ക് ജപ്തിപോലുള്ള നടപടികളിലേയ്ക്ക് കടക്കുന്നതായി വലിയ വാർത്തകൾ

വരാറുണ്ട്. അത്തരം കാര്യങ്ങൾ അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. വി. എൻ. വാസവൻ: സർ, എൻ.പി.എ. കുറച്ചുകൊണ്ടുവരാൻ പരമാവധി വായ്പക്കാരെ കണ്ടും വൺ ടൈം സെറ്റിൽമെന്റ് നടപ്പാക്കിയും നല്ല ശ്രമങ്ങളാണ് ബാങ്കുകൾ നടത്തിക്കൊണ്ടിരിക്കുന്നത്. അതിനിടയ്ക്ക് സർഫാസി ആക്ട് നടപ്പാക്കുകയെന്നത് കേന്ദ്ര ഗവൺമെന്റിന്റെ നയമാണ്. അത് കേരള ബാങ്ക് നടപ്പാക്കണമെന്ന് ആർ.ബി.ഐ. നിഷ്കർഷിക്കുന്നുമുണ്ട്. അതിൽ സംസ്ഥാന ഗവൺമെന്റ് ഇടപെടുന്നതിന് പരിധിയും പരിമിദിയുമുണ്ട്.

ശ്രീ. പി. കെ. ബഷീർ: സർ, വൺ ടൈം സെറ്റിൽമെന്റിനെ സംബന്ധിച്ച് ബഹുമാനപ്പെട്ട മന്ത്രി ഇവിടെ സൂചിപ്പിച്ചു. അത് നല്ലൊരു കാര്യമാണ്. പക്ഷെ പത്ത് ലക്ഷം രൂപ ലോണെടുത്ത ഒരാൾക്ക് 22 ലക്ഷത്തോളം രൂപയുടെ അടവ് വന്നാൽ പലിശനിരക്ക് നൂറ് ശതമാനമായി. അങ്ങനെയുള്ള കേസുകളിൽ വൺ ടൈം സെറ്റിൽമെന്റിലൂടെ പരമാവധി ഇളവ് നൽകാനുള്ള എന്തെങ്കിലും നടപടി സർക്കാരിന്റെ ഭാഗത്തുനിന്നുണ്ടാകുമോ; ഒരാൾ നൂറ് ശതമാനം പലിശയടയ്ക്കേണ്ടി വരികയാണ്. അവന്റെ ജീവിത സാഹചര്യംകൊണ്ട് പത്ത് ലക്ഷം രൂപ

ലോണെടുത്ത് മൂന്നോ നാലോ വർഷംകൊണ്ട് 23 ലക്ഷം രൂപ വരെ അടയ്ക്കുകയാണ്. ഇപ്പോൾ ജില്ലാ ബാങ്കുകളൊക്കെ കേരള ബാങ്കിൽ ലയിച്ചിരിക്കുകയാണ്. അതുകൊണ്ട് വൺ ടൈം സെറ്റിൽമെന്റിന്റെ മാനദണ്ഡം പുതുക്കാൻ സർക്കാർ തയ്യാറാകുമോ?

ശ്രീ. വി. എൻ. വാസവൻ: സർ, ഇപ്പോൾ അത്തരം കാര്യത്തിൽ അങ്ങ് സൂചിപ്പിച്ചതുപോലെയാണ് സർക്കുലർ പുറപ്പെടുവിച്ചിട്ടുള്ളത്. പൂർണ്ണമായും പിഴ പലിശ ഒഴിവാക്കിയും പലിശയുടെ 50 ശതമാനം വേവ് ചെയ്തും അതിൽ അതികരിച്ച് വരുന്ന ഏതെങ്കിലും കേസ് അർഹിക്കുന്നതുണ്ടെങ്കിൽ തീരുമാനമെടുത്ത് ഗവൺമെന്റ് അനുമതിക്കായി അയച്ചുകഴിഞ്ഞാൽ അത്തരം കാര്യങ്ങളിൽ പ്രത്യേക പരിഗണന നൽകുന്നുണ്ട്.

ശ്രീ. എം. രാജഗോപാലൻ: സർ, കേരള ബാങ്ക് സംസ്ഥാനത്തിന്റെ സാമ്പത്തിക വികസനത്തിൽ നിർണ്ണായക ഇടപെടലുകൾ നടത്താൻ പ്രാപ്തമായിരിക്കുകയാണ്. സംസ്ഥാന സർക്കാരിന്റെ വികസന പ്രവർത്തനങ്ങൾക്ക് ഉത്തേജനമാകുന്ന വിധത്തിൽ എന്തെങ്കിലും പദ്ധതികൾ ആവിഷ്കരിക്കാൻ കേരള ബാങ്കിന് അങ്ങ് നിദ്ദേശം നൽകാമോ?

ശ്രീ. വി. എൻ. വാസവൻ: സർ, നിശ്ചയമായും അക്കാദമിയിൽ പലരുപത്തിലുള്ള നിർദ്ദേശങ്ങൾ മുന്നോട്ടുവയ്ക്കുകയും സ്കീമുകൾ അവതരിപ്പിച്ച് കഴിയുകയും ചെയ്തു. ചിലയിടത്ത് ഫൈനാൻസ് ചെയ്ത് തുടങ്ങിയിട്ടുണ്ട്.

ശ്രീ. സണ്ണി ജോസഫ്: സർ, സഹകരണ മേഖലയിൽ ജനങ്ങളോ/ കൃഷിക്കാരോ ആശ്രയിക്കുന്നത് അധികവും പ്രൈമറി സംഘങ്ങളെയാണ്. വായ്പ കൂടി കൂടി പെരുകുന്നതുവഴി പ്രൈമറി സംഘങ്ങൾ വലിയ സാമ്പത്തിക പ്രതിസന്ധിയിലാണ്. ജില്ലാ ബാങ്ക് ഉണ്ടായിരുന്നപ്പോൾ കൃഷിക്കാരെ പരിഗണിക്കാനും ആവശ്യങ്ങൾ അംഗീകരിച്ച് കുറച്ചുകൂടി നിയന്ത്രിക്കാനൊരു സംവിധാനമുണ്ടായിരുന്നു. ഇപ്പോൾ ആ സംവിധാനം ഇല്ലാതായിരിക്കുകയാണ്. പ്രൈമറി സംഘങ്ങളാണ് കൃഷിക്കാരായി നേരിട്ട് തുടരുന്നത്. പ്രൈമറി സംഘങ്ങളുടെ പ്രതിസന്ധി പരിഹരിക്കാനാവശ്യമായ നടപടികൾ സ്വീകരിക്കുമോ?

ശ്രീ. വി. എൻ. വാസവൻ: സർ, അത് സ്വീകരിച്ച് കഴിഞ്ഞിട്ടുണ്ട്. അക്കാദമി നേരത്തെ ഇവിടെ വ്യക്തമാക്കിയിട്ടുണ്ട്. ഇപ്പോൾ സഹകരണ സംരക്ഷണ സഞ്ചിത നിധി രൂപീകരിച്ച് പ്രത്യേകമായൊരു ഓഫീസറെ നിയമിച്ച് സ്കീം നിലവിൽ വന്നുകഴിഞ്ഞു.

ശ്രീ. കെ. വി. സുമേഷ്: സർ, രാജ്യത്തിനതന്നെ മാതൃകയാകുന്ന രീതിയിലാണ് സഹകരണ മേഖലയെ നമ്മുടെ ഗവൺമെന്റ് മുന്നോട്ടു കൊണ്ടുപോകുന്നത്. ഈ സർക്കാർ അധികാരത്തിൽ വന്നതിനുശേഷം സഹകരണ മേഖലയിൽ സൃഷ്ടിച്ച തൊഴിലവസരങ്ങൾ എത്രയെന്ന് വ്യക്തമാക്കാമോ?

ശ്രീ. വി. എൻ. വാസവൻ: സർ, കേരള ബാങ്ക് മുഖാന്തിരം ഇതിനോടകം 60339 പേർക്ക് തൊഴിലവസരങ്ങൾ സൃഷ്ടിച്ചിട്ടുണ്ട്. സഹകരണ മേഖല ആകെയെടുക്കുമ്പോൾ മറ്റ് ഇതര പ്രൈമറി സംഘങ്ങളെയെല്ലാം ചേർത്ത് 56279 പേർക്ക് തൊഴിലവസരങ്ങൾ സൃഷ്ടിച്ചിട്ടുണ്ട്.

ശ്രീ യു. എ. ലത്തീഫ്: സർ, മലപ്പുറം ജില്ലാ ബാങ്കിനെ കേരള ബാങ്കുമായി ലയിപ്പിക്കുന്നതിനുവേണ്ടി ബാങ്കിങ് റെഗുലേഷൻ ആക്ടിലെ 44(എ) വകുപ്പ് പ്രകാരം റിസർവ് ബാങ്കിന്റെ അംഗീകാരം ലഭിച്ചിട്ടുണ്ടോ?

ശ്രീ. വി. എൻ. വാസവൻ: സർ, പൂർണ്ണമായും സഹകരണ മേഖലയെ നിലനിർത്തിക്കൊണ്ട് ലയനം പൂർത്തിയാക്കണമെന്നായിരുന്നു അനുമതി നൽകുമ്പോൾ റിസർവ് ബാങ്കിന്റെ വ്യവസ്ഥ. അതിനുശേഷം ഇത്

സംബന്ധിച്ച് വന്ന തർക്കങ്ങൾ കോടതിയിലെ സിംഗിൾ/ഡിവിഷൻ ബഞ്ചും സുപ്രീം കോടതിയും പരിഗണിച്ചതാണ്. ഇതിനോടൊപ്പം ഗവൺമെന്റടുത്ത നിലപാട് ശരിയാണെന്ന് അംഗീകാരം ലഭിച്ചിട്ടുണ്ട്.

ശ്രീ. സെബാസ്റ്റ്യൻ കുളത്തുകൽ: സർ, വായ്പയെടുത്തവർ മരണപ്പെട്ടാൽ അവർക്ക് റിസ്ക് ഫണ്ട് കവറേജ് ലഭിക്കുന്നുണ്ട്. ആ വായ്പക്കാർ കുടിശ്ശികക്കാരായിരിക്കാൻ പാടില്ലെന്നാണ് വ്യവസ്ഥ. അത് പലപ്പോഴും റിസ്ക് ഫണ്ടിന്റെ പ്രയോജനം ലഭിക്കാതെ വരുന്ന സാഹചര്യമുണ്ടാകുന്നു. അതുകൊണ്ട് കുടിശ്ശികക്കാരായിട്ടുള്ളവർക്കും റിസ്ക് ഫണ്ട് കവറേജിന്റെ ആനുകൂല്യം ലഭ്യമാക്കാനുള്ള നടപടി സ്വീകരിക്കുമോ?

ശ്രീ. വി. എൻ. വാസവൻ: അർഹതപ്പെട്ടവർക്ക് അത് കൊടുക്കാനാവശ്യമായ ക്രമീകരണമുണ്ട്. ബഹുമാനപ്പെട്ട മന്ത്രിയുടെ വിവേചനാധികാരം പ്രയോജനപ്പെടുത്തി കൊടുത്തുകൊണ്ടിരിക്കുകയാണ്.

ശ്രീ. എം. വിൻസെന്റ്: സർ, കേരള ബാങ്ക് രൂപീകരിക്കുന്നതിന് മുമ്പ് സർവീസ് സഹകരണ ബാങ്കുകളും മറ്റ് സഹകരണ ബാങ്കുകളുമെടുക്കുന്ന വായ്പ കാലാകാലങ്ങളിൽ പുതുക്കി നൽകാനുള്ള അവസരമുണ്ടായിരുന്നു. ഇപ്പോളിത് റിസർവ് ബാങ്കിന്റെ കർശന നിയന്ത്രണങ്ങൾ കാരണം പലതും

പുതുക്കിനൽകാൻ കഴിയുന്നില്ല. ഒരു വായ്പ കുടിശ്ശികയായാൽ മറ്റെല്ലാ വായ്പകളും കുടിശ്ശികയാകുന്ന അവസ്ഥയാണ്. ഇങ്ങനെ വന്നപ്പോൾ സഹകരണ സംഘങ്ങളുടെ കൂടിശ്ശിക ക്രമാതീതമായി വർദ്ധിച്ചുവരുന്ന സാഹചര്യമാണ് കാണുന്നത്. ഇതൊരു സാഹചര്യത്തെ കണക്കിലെടുത്തുകൊണ്ട് സംഘങ്ങളുടെ വായ്പ പുതുക്കിനൽകാൻ എന്തെങ്കിലും പ്രത്യേക സംവിധാനമുണ്ടാക്കാൻ സർക്കാർ ഉദ്ദേശിക്കുന്നുണ്ടോ?

ശ്രീ. വി. എൻ. വാസവൻ: ഇക്കാര്യത്തിൽ നിലവിലെ

സ്ഥിതിയനുസരിച്ച് സിംഗിളോ സംഘത്തിന്റേതോ ആയാലും പലിശയെങ്കിലും അടയ്ക്കാതെ ഒരു വായ്പയും പുതുക്കേണ്ടതില്ലെന്നാണ് പൊതുവിലുള്ള തീരുമാനം. ഒരു ഘട്ടത്തിൽ തെറ്റായ ഒരു പ്രാക്ടീസ് ഇവിടെ ഉയർത്തിക്കൊണ്ടുവന്നിരുന്നു. ഇങ്ങനെ പുതുക്കുമ്പോൾ വലിയ തുക ലാഭം കാണിച്ച് അവരോട് ലാഭവിഹിതം വാങ്ങിക്കൊണ്ടുപോകുകയും ചെയ്യുന്നു. എന്നാൽ യഥാർത്ഥത്തിൽ പണം വരുന്നില്ല എന്നതാണ് ഇതിലെ അപകടം. അത് സഹകരണ മേഖലയെത്തന്നെ തകർക്കുന്ന രൂപത്തിലേയ്ക്ക് വരുമെന്നുള്ളതുകൊണ്ട് ഏതെങ്കിലും പുതുക്കൽ വരുന്നെങ്കിൽ അത് പലിശ

പൂർണ്ണമായും അടച്ചുകൊണ്ട് മാത്രം പുതുക്കിയ തുക കൊടുക്കുക എന്നതാണ് ഇപ്പോൾ സ്വീകരിച്ചിരിക്കുന്ന നിലപാട്. സംഘങ്ങളുടെ കാര്യം പ്രത്യേകമായി പരിശോധിക്കുന്നതാണ്.

പുതിയ വൈദ്യുത പദ്ധതികൾ

(*182) ശ്രീ.പി.ജെ.ജോസഫ്
ശ്രീ.മോൻസ് ജോസഫ്
ശ്രീ.അനൂപ് ജേക്കബ്
ശ്രീ. മാണി സി. കാപ്പൻ: താഴെക്കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) ഈ സർക്കാർ അധികാരത്തിൽ വന്നശേഷം പുതിയ വൈദ്യുത പദ്ധതികൾ ആവിഷ്കരിച്ച് നടപ്പിലാക്കിയിട്ടുണ്ടോ; എങ്കിൽ അതിന്റെ ഫലമായി എത്ര മെഗാവാട്ട് വൈദ്യുതി അധികമായി ഉല്പാദിപ്പിക്കാൻ സാധിക്കുമെന്ന് വ്യക്തമാക്കുമോ;

(ബി) കേന്ദ്ര വിഹിതമായി കൂടുതൽ വൈദ്യുതി സംസ്ഥാനത്തിന് ലഭിക്കാൻ സാധ്യതയുണ്ടോ; ഇത് നേടിയെടുക്കുന്നതിനായി ഇതുവരെ സ്വീകരിച്ച നടപടികൾ എന്തെല്ലാമാണെന്ന് വെളിപ്പെടുത്തുമോ;

(സി) നിലവിലുള്ള ജനറേറ്ററുകളുടെ ശേഷി വർദ്ധിപ്പിക്കുന്നതിനും അവ ആധുനികവൽക്കരിക്കുന്നതിനും എന്തെങ്കിലും നടപടി സ്വീകരിച്ചിട്ടുണ്ടോ;

(ഡി) കേന്ദ്ര വിഹിതമായി ലഭിക്കുന്ന വൈദ്യുതി

കേരളത്തിലെത്തിക്കുന്നതിന് എന്തെല്ലാം സംവിധാനങ്ങളാണുള്ളതെന്നും പ്രസരണ, വിതരണ നഷ്ടം തടയുന്നതിന് സ്വീകരിച്ചുവരുന്ന നടപടികൾ എന്തൊക്കെയാണെന്നും വ്യക്തമാക്കാമോ;

(ഇ) സംസ്ഥാനത്ത് വൈദ്യുതി ചാർജ് വർദ്ധിപ്പിക്കുന്നതിന് നടപടി സ്വീകരിച്ചിട്ടുണ്ടോ; വിശദാംശം അറിയിക്കാമോ?

വൈദ്യുതി വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, (എ) ഉണ്ട്.

ഈ സർക്കാർ അധികാരത്തിൽ വന്നതിനുശേഷം ആകെ 466.5 MW ശേഷിയുള്ള വൈദ്യുത പദ്ധതികൾ പൂർത്തീകരിച്ചിട്ടുണ്ട്. ആയതിൽ ജലവൈദ്യുത പദ്ധതികൾ 38.5 MW-ഉം പുനരുപയോഗ ഊർജ്ജ പദ്ധതികൾ 428 MW-ഉം ആണ്. നിലവിൽ 105.5 MW വൈദ്യുതി ഉത്പാദിപ്പിക്കാനുള്ള പദ്ധതികളുടെ നിർമ്മാണ പ്രവർത്തനങ്ങൾ പുരോഗമിക്കുന്നു. ഇതിനുപുറമെ 149.10 MW-ന്റെ ജലവൈദ്യുതി പദ്ധതികളുടെയും 367.5 MW പുനരുപയോഗ ഊർജ്ജ പദ്ധതികളുടെയും നിർമ്മാണ പ്രവർത്തനങ്ങൾ ആരംഭിക്കുന്നതിനുള്ള നടപടികൾ സ്വീകരിച്ചുവരുന്നു. പുതുതായി ഏറ്റെടുക്കാൻ ഉദ്ദേശിക്കുന്ന ഇടുക്കി സുവർണ്ണ

ജബിലി പദ്ധതി (800 MW), മുഴിയാർ രണ്ടാം ഘട്ടം (300 MW), ലക്ഷ്മി (240 MW), കാരപ്പാറ (19 MW), പൂയംകുട്ടി (210 MW) എന്നീ പദ്ധതികളുടെയും പ്രാരംഭ പ്രവർത്തനങ്ങൾ നടന്നുവരുന്നു.

വിശദവിവരങ്ങൾ അനുബന്ധമായി⁺ ചേർത്തിട്ടുണ്ട്.

ഇതിനു പുറമെ കേരളത്തിലെ ജലാശയങ്ങളിൽ വർഷങ്ങളായി തരിശ് കിടക്കുന്ന നിലങ്ങളിലും നിന്നും ഫ്ലോട്ടിംഗ് സോളാർ പദ്ധതികളിലൂടെ 3000 MW വൈദ്യുതി ഉൽപ്പാദിപ്പിക്കുവാൻ കഴിയുമെന്ന് കണ്ടെത്തിയിട്ടുണ്ട്.

(ബി) ഉണ്ട്. നെയ്‌വേലി ലിഗ്നൈറ്റ് കോർപ്പറേഷന്റെ തലാബിര പിറ്റ് ഹെഡ് കൽക്കരി നിലയത്തിൽ നിന്നും 400 MW വൈദ്യുതി (ഇൻഡിക്കേറ്റീവ് താരീഫ്- 3.06 രൂപ) വാങ്ങുന്നതിന് KSEBL കരാറിൽ ഏർപ്പെട്ടിട്ടുണ്ട്. ആയത് 2027-28-ൽ മാത്രമേ ലഭ്യമാവുകയുള്ളൂ. കൂടാതെ ആണവ നിലയത്തിലെ യൂണിറ്റ് II & IV-ൽ നിന്നും 120 MW വൈദ്യുതിയും NTPC-യുടെ താൽച്ചാർ താപനിലയത്തിൽ നിന്നും (അളവ് തീരുമാനമായിട്ടില്ല) വൈദ്യുതി വാങ്ങുന്നതിനുള്ള ചർച്ചകൾ നടന്നുവരുന്നു.

⁺ നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

ഇതു കൂടാതെ NTPC തെലുഗാന താപനിലയത്തിൽ നിന്നും 600 MW വൈദ്യുതി വാങ്ങുന്നതിനും പ്രാരംഭ ചർച്ചകൾ നടന്നുവരുന്നു.

(സി) കുറ്റിയാടിയിലെ വൈദ്യുതി നിലയത്തിലെ നിലവിലുള്ള ജനറേറ്ററുകളുടെ ശേഷി വർദ്ധിപ്പിക്കുന്നതിനും അവ ആധുനികവൽക്കരിക്കുന്നതിനും നടപടികൾ സ്വീകരിച്ചുവരുന്നു. ഇത്തരത്തിൽ കുറ്റിയാടി ജലവൈദ്യുത പദ്ധതി 25 MW ഉള്ള 3 യൂണിറ്റുകൾ 27.5 MW ആക്കി ശേഷി വർദ്ധിപ്പിക്കുന്ന പ്രവൃത്തികൾ നടന്നുവരുന്നു.

കൂടാതെ കേരളത്തിലെ ഏറ്റവും വലിയ ജലവൈദ്യുത പദ്ധതിയായ ഇടുക്കി പവർ ഹൗസിന്റെ ഒന്നാം ഘട്ട യൂണിറ്റുകളുടെ നവീകരണ പ്രവർത്തനങ്ങൾ വിജയകരമായി പൂർത്തിയാക്കിയതിനുശേഷം ഇപ്പോൾ രണ്ടാം ഘട്ട യൂണിറ്റുകളുടെ നവീകരണത്തിന് വേണ്ടിയുള്ള പ്രാരംഭ നടപടിയായ RLA (Residual Live Assessment) പഠനത്തിനുള്ള വർക്ക് ഓർഡർ നൽകിയിട്ടുണ്ട്. കൂടാതെ ഇടമലയാർ പവർ ഹൗസിലെ യൂണിറ്റുകളുടെ നവീകരണത്തിന് വേണ്ടിയുള്ള പ്രാരംഭ നടപടിയായ RLA പഠനത്തിനുള്ള ടെൻഡർ ക്ഷണിച്ചിട്ടുള്ളതുമാണ്.

(ഡി) അന്തർ സംസ്ഥാന പ്രസരണ ലൈനുകളിലൂടെയാണ് കേന്ദ്ര വിഹിതമായി ലഭിക്കുന്ന വൈദ്യുതി കേരളത്തിലെത്തിക്കുന്നത്. കേന്ദ്ര വിഹിതമായി ഏകദേശം 1639 MW വൈദ്യുതി ആണ് ലഭ്യമാകേണ്ടത്. 400 kV, 220 kV, 110 kV എന്നീ AC വോൾട്ടതയിലും 320 kV DC വോൾട്ടതയിലും വൈദ്യുതി അന്തർ സംസ്ഥാന ലൈനുകൾ വഴി നിലവിൽ കേരളത്തിൽ എത്തിക്കുന്നുണ്ട്. ടി ലൈനുകൾ വഴി പരമാവധി ഏകദേശം 3400 MW വരെ വൈദ്യുതി എത്തിക്കുവാൻ സാധിക്കും.

ഇത്തരത്തിൽ കേരളത്തിൽ ലഭ്യമാകുന്ന വൈദ്യുതി സംസ്ഥാനത്തിനകത്തെ പ്രസരണ ലൈനുകളിലൂടെ വിവിധ സബ്സ്റ്റേഷനുകളിൽ എത്തിച്ച് ട്രാൻസ്ഫോർമറുകൾ ഉപയോഗിച്ച് വോൾട്ടേജ് താഴ്ത്തി അവിടെനിന്നും വിതരണ ശൃംഖല വഴി ഉപഭോക്താക്കൾക്ക് എത്തിക്കുന്നു. പ്രസരണ നഷ്ടം പൂർണ്ണമായും തടയാൻ സാധിക്കുകയില്ല, എന്നാൽ പ്രസരണ നഷ്ടത്തിന്റെ അളവ് കുറയ്ക്കാൻ സാധിക്കും. സംസ്ഥാനത്തിനകത്തെ പ്രസരണ നഷ്ടം കുറയ്ക്കുന്നതിന്റെ ഭാഗമായി 110 കെ. വി.-യും അതിന് മുകളിലുമുള്ള സബ്സ്റ്റേഷനുകളുടെ നിർമ്മാണം, നിലവിലുള്ള സബ്സ്റ്റേഷനുകളും അനുബന്ധ ലൈനുകളും ഉയർന്ന

വോൾട്ടേജ് നിലവാരത്തിലേക്ക് ഉയർത്തൽ, ശരിയായ ശേഷിയുള്ള ട്രാൻസ്ഫോർമറുകൾ സബ്സ്റ്റേഷനുകളിൽ സ്ഥാപിക്കുക, നഷ്ടം കുറവുള്ള വൈദ്യുതി ലൈനുകൾ ഉപയോഗിക്കുക തുടങ്ങിയ പ്രവൃത്തികളാണ് കെ.എസ്.ഇ.ബി.എൽ നടപ്പിലാക്കിവരുന്നത്. വാർഷിക പദ്ധതികളിൽ ഉൾപ്പെടുത്തിയാണ് ഇത്തരം പ്രവൃത്തികൾ നടപ്പിലാക്കിവരുന്നത്. പ്രസരണ നഷ്ടം കുറയ്ക്കുന്നതിന്റെ ഭാഗമായി 400/220 kV പ്രസരണ ശൃംഖല മെച്ചപ്പെടുത്തുന്നതിനും പ്രസരണശേഷി ഉയർത്തുന്നതിനുമായി ട്രാൻസ്ഗ്രിഡ് 2.0 എന്ന സമഗ്രമായ പദ്ധതിയും നടപ്പിലാക്കിവരുന്നു. ട്രാൻസ്ഗ്രിഡ് പദ്ധതി പ്രകാരമുള്ള പ്രസരണ ശൃംഖല നിലവിൽ വരുന്നതോടുകൂടി പ്രസരണ നഷ്ടത്തിൽ ഏകദേശം 107MW ന്റെ കുറവ് വരുമെന്നാണ് കണക്കാക്കുന്നത്.

വൈദ്യുതി വിതരണ നഷ്ടം കുറയ്ക്കുന്നതിന് പുതിയ ട്രാൻസ്ഫോർമറുകൾ സ്ഥാപിക്കുക, പുതിയ 11 കെ. വി. ലൈൻ നിർമ്മിച്ച് എച്ച്.റ്റി/എൽ.റ്റി അനുപാതം കൂട്ടുക, നിലവിലുള്ള ചാലക ശേഷി കുറഞ്ഞ വൈദ്യുതി കമ്പികൾ (Conductor) പുതിയ മെച്ചപ്പെട്ട കമ്പികൾ ഉപയോഗിച്ച് മാറ്റുക (Reconductoring), സിംഗിൾ ഫേസ് ടു ട്രീ ഫേസ് ലൈൻ കൺവെർഷൻ, മെച്ചപ്പെട്ട മീറ്ററിംഗ് സംവിധാനം ഏർപ്പെടുത്തുക തുടങ്ങിയ പ്രവൃത്തികളാണ്

കെ.എസ്.ഇ.ബി.എൽ നടപ്പിലാക്കിവരുന്നത്. ഇത്തരം പ്രവൃത്തികൾക്ക് ദൃതി-1-ൽ പ്രത്യേക പ്രാധാന്യം നൽകി നടപ്പിലാക്കിയിരുന്നു. ദൃതി-1 ഉൾപ്പെടെയുള്ള പദ്ധതികൾ നടപ്പിലാക്കിയതു വഴി കെ.എസ്.ഇ.ബി.എൽ-ന്റെ പ്രസരണ വിതരണനഷ്ടം 2017-2018-ൽ 13.07%-ൽ ആയിരുന്നത് 2021-2022 -ൽ 10.19 %ആയി കുറഞ്ഞു.

2022-23 സാമ്പത്തിക വർഷം മുതൽ 2026-27 വരെ കെ.എസ്.ഇ.ബി.എൽ നടപ്പിലാക്കുന്ന ദൃതി 2, കേന്ദ്രാവിഷ്കൃത പദ്ധതിയായ RDSS എന്നിവയിലും ഊർജ്ജ നഷ്ടം കുറയ്ക്കുന്ന പ്രവൃത്തികൾ ഉൾപ്പെടുത്തിയിട്ടുണ്ട്. വിതരണ നഷ്ടം കുറയ്ക്കുന്നതിന് മുന്നോടിയായുള്ള ഊർജ്ജ ഓഡിറ്റിനുവേണ്ടി ഇലക്ട്രിക്കൽ ഡിവിഷൻ പരിധിയിലുള്ള 11 കെ.വി ഫീഡറുകളിൽ ബോർഡർ മീറ്ററുകൾ സ്ഥാപിക്കുന്നതിനും, എല്ലാ ഡിസ്ട്രിബ്യൂഷൻ ട്രാൻസ്ഫോർമറുകളിലും "ഡി.റ്റി.ആർ" മീറ്ററുകൾ സ്ഥാപിക്കുന്നതിനുമുള്ള പ്രവർത്തനങ്ങളും RDSS-ൽ ഉൾപ്പെടുത്തിയിട്ടുണ്ട്.

(ഇ) സംസ്ഥാനത്ത് വൈദ്യുതി നിരക്ക് പരിഷ്കരിക്കുന്നതിനുള്ള പരിപൂർണ്ണ അധികാരം സംസ്ഥാന വൈദ്യുതി റെഗുലേറ്ററി കമ്മീഷനിൽ നിക്ഷിപ്തമാണ്. സംസ്ഥാന വൈദ്യുതി ബോർഡ് വാർഷിക വരവ് ചെലവ്

കണക്കുകൂട്ടലോടൊപ്പം വരുമാനകമ്മി നികത്തുന്നതിനുള്ള ശുപാർശകൾ അടങ്ങിയ പെറ്റീഷൻ സംസ്ഥാന വൈദ്യുതി റെഗുലേറ്ററി കമ്മീഷൻ നിർദ്ദേശിക്കുന്ന സമയപരിധിയിൽ കമ്മീഷൻ മുമ്പാകെ സമർപ്പിക്കുകയും കമ്മീഷൻ സൂക്ഷ്മ പരിശോധന നടത്തി, പൊതുതെളിവെടുപ്പ് നടത്തിയതിനുശേഷം വരുമാനകമ്മി/ മിച്ചം അംഗീകരിച്ച് താരിഫ് പരിഷ്കരണം നടത്തുകയും ചെയ്തുവരുന്നു. ഇതനുസരിച്ച് ബോർഡ് 31-01-2022-ൽ കമ്മീഷൻ മുമ്പാകെ 5 വർഷത്തെ പെറ്റീഷൻ സമർപ്പിക്കുകയും കമ്മീഷൻ പൊതു തെളിവെടുപ്പിനും സൂക്ഷ്മ പരിശോധനക്കും ശേഷം 25-06-2022-ൽ 2022-23 ലേക്കുള്ള താരിഫ് പരിഷ്കരിച്ചുകൊണ്ട് ഉത്തരവിറക്കുകയും ചെയ്തിട്ടുണ്ട്. 2023-24-ലെ താരിഫ് വർദ്ധിപ്പിച്ച് കൊണ്ടുള്ള ഉത്തരവ് കമ്മീഷൻ നിലവിൽ പുറപ്പെടുവിച്ചിട്ടില്ല.

എന്നാൽ സംസ്ഥാന വൈദ്യുതി റെഗുലേറ്ററി കമ്മീഷന്റെ താരിഫ് റെഗുലേഷൻ, 2021-ലെ 87-ാം ചട്ടപ്രകാരം താപവൈദ്യുത നിലയങ്ങളുടെ ഇന്ധനവിലയിലെ വ്യതിയാനംമൂലം വൈദ്യുതി വാങ്ങൽ ചെലവിലുണ്ടാകുന്ന അധിക ബാധ്യത ഇന്ധന സർചാർജ്ജിനത്തിൽ വിതരണ കമ്പനികൾക്ക് ഉപഭോക്താക്കളിൽനിന്ന് ഈടാക്കുവാനും ഇന്ധന വിലയിലെ കുറവ്

കാരണം വൈദ്യുതി വാങ്ങൽ വിലയിൽ കുറവുണ്ടായാൽ താരിഫിലെ ഇളവായി അനുവദിച്ചു ഉപഭോക്താക്കൾക്ക് തിരികെ നൽകുവാനുള്ള വ്യവസ്ഥ ചെയ്തിട്ടുണ്ട്.

പ്രസ്തുത റെഗുലേഷൻ പ്രകാരം കെ.എസ്.ഇ.ബി ലിമിറ്റഡ് എല്ലാ പാദവർഷങ്ങളുടെയും ഇന്ധന സർചാർജ്ജ് പെറ്റീഷൻ കമ്മീഷൻ മുമ്പാകെ നിർബന്ധമായും സമർപ്പിക്കേണ്ടതുണ്ട്. കെ.എസ്.ഇ.ബി ലിമിറ്റഡ് സമർപ്പിക്കുന്ന പെറ്റീഷനിൽ വിശദമായ പരിശോധനയ്ക്കും പൊതുതെളിവെടുപ്പിനുംശേഷം കമ്മീഷൻ നിശ്ചയിക്കുന്ന നിരക്കിൽ നിശ്ചിതകാലയളവിലേക്ക് ഇന്ധന സർചാർജ്ജ് ഏർപ്പെടുത്തിവരുന്നു.

കൽക്കരിയുടെ അടിസ്ഥാന വിലയിലുണ്ടാകുന്ന വ്യതിയാനങ്ങൾ, കൽക്കരിയുടെ ഗ്രേഡിലുണ്ടാകുന്ന വ്യതിയാനങ്ങൾ, ചാർജിലുണ്ടാകുന്ന ഏറ്റക്കുറച്ചിലുകൾ, കൽക്കരി ലഭ്യതക്കുറവ് കാരണം ഇറക്കുമതി ചെയ്ത വിലകൂടിയ കൽക്കരി ഉപയോഗിക്കുന്നത് (blending) തുടങ്ങിയവ ഇന്ധനവിലയിൽ വ്യതിയാനങ്ങൾക്ക് കാരണമാകുന്നുണ്ട്. മേൽപ്പറഞ്ഞ കാരണങ്ങളാൽ, 2022-23 ലെ ഒന്നാം പാദത്തിൽ കമ്മീഷൻ അംഗീകരിച്ച ഇന്ധനവിലയേക്കാൾ, ഇന്ധനവിലയിലുണ്ടായ വ്യതിയാനം കാരണം

വൈദ്യുതി വാങ്ങൽ ചിലവിൽ 87.07 കോടി രൂപ അധിക ബാധ്യത ഉണ്ടാവുകയും പ്രസ്തുത അധിക ബാധ്യത 14 പൈസനിരക്കിൽ ഇന്ധന സർചാർജ്ജ് ആയി ഉപഭോക്താക്കളിൽനിന്ന് ഈടാക്കുവാനുള്ള അപേക്ഷ കമ്മീഷൻ മുമ്പാകെ കെ.എസ്.ഇ.ബി.എൽ 17.11.2022-ൽ സമർപ്പിച്ചിരുന്നു.

സംസ്ഥാന വൈദ്യുതി റെഗുലേറ്ററി കമ്മീഷൻ 18.01.2023-ന് പ്രസ്തുത പെറ്റീഷനുകളിന്മേൽ പൊതുതെളിവെടുപ്പ് നടത്തുകയും, 2022-ലെ ഒന്നാം പാദത്തിലെ ഇന്ധന സർചാർജ്ജ് ആയി 87.07 കോടി രൂപ അംഗീകരിച്ചുകൊണ്ട് 25.01.2023-ൽ ഉത്തരവിറക്കിയിട്ടുണ്ട്. പ്രസ്തുത ഉത്തരവിൽ സംസ്ഥാനത്തെ മുഴുവൻ ഉപഭോക്താക്കളിൽനിന്നും യൂണിറ്റൊന്നിന് 9 പൈസ നിരക്കിൽ, വൈദ്യുതി വാങ്ങൽ ചിലവിൽ ഇന്ധന വ്യതിയാനം കാരണം ഉണ്ടായ അധിക ബാധ്യതയായ 87.07 കോടി രൂപ, 2023 ഫെബ്രുവരി 01 മുതൽ നാല് മാസത്തെ ഉപഭോഗത്തിൽനിന്നും ഇന്ധന സർചാർജ്ജിനത്തിൽ ഈടാക്കുന്നതിനാണ് അനുമതി നൽകിയിരിക്കുന്നത്. എന്നാൽ 1000 വാട്സ് വരെ കണക്റ്റഡ് ലോഡ് ഉള്ളതും പ്രതിമാസം 40 യൂണിറ്റിൽ കവിയാതെ ഉപഭോഗം ഉള്ളതുമായ ഗാർഹിക ഉപഭോക്താക്കളെ ഇന്ധന സർചാർജ്ജിൽനിന്നും

ഒഴിവാക്കിയിട്ടുണ്ട്. മൊത്തം വൈദ്യുതി വാങ്ങൽ വിലയിലെ വ്യതിയാനങ്ങൾ സ്വയമേവ മാസാടിസ്ഥാനത്തിൽ ഉപഭോക്താവിന് കൈമാറാനുള്ള വ്യവസ്ഥകൾ ഉൾക്കൊള്ളിച്ചുകൊണ്ട് കേന്ദ്ര ഊർജ്ജ മന്ത്രാലയം വൈദ്യുതി ഭേദഗതി റൂൾസ് 2022, 29-12-2022-ന് പുറപ്പെടുവിച്ചിട്ടുണ്ട്. പ്രസ്തുത ചട്ടഭേദഗതി പ്രകാരം ഇന്ധന വിലയിലുണ്ടാകുന്ന വ്യതിയാനം കാരണമോ വൈദ്യുത വാങ്ങൽ വിലയിൽ ഉണ്ടാകുന്ന വ്യത്യാസം കാരണമോ ഉണ്ടാകുന്ന അധിക സാമ്പത്തിക ബാധ്യത സംസ്ഥാന റെഗുലേറ്ററി കമ്മീഷന്റെ അനുമതി കൂടാതെതന്നെ വൈദ്യുത വിതരണ കമ്പനികൾക്ക് ഉപഭോക്താക്കളിൽനിന്നും ഈടാക്കുവാൻ അനുമതി നൽകുന്നു.

ശ്രീ. പി. ജെ. ജോസഫ്: സർ, 100 യൂണിറ്റ് വരെ ഉപയോഗിക്കുന്ന ഗാർഹിക ഉപഭോക്താക്കളെ ചാർജ്ജ് വർദ്ധനവിൽനിന്നും ഒഴിവാക്കുമോ ?

ശ്രീ. കെ. കൃഷ്ണകുട്ടി: സർ, ചാർജ്ജ് വർദ്ധനവിൽനിന്നും ഒഴിവാക്കണമെന്ന് ആഗ്രഹമുണ്ടെങ്കിലും നിലവിലെ സാഹചര്യത്തിൽ സാധ്യമല്ല. ഗവൺമെന്റിന്റെ ഭാഗത്തുനിന്നും സബ്സിഡി കിട്ടിയാൽ മാത്രമേ ചെയ്യുകയുള്ളൂ. ഇപ്പോൾത്തന്നെ കുറേ ആനുകൂല്യങ്ങൾ നൽകുന്നുണ്ട്.

ചാർജ്ജ് വർദ്ധനവ് റെഗുലേറ്ററി കമ്മീഷനിൽ നിക്ഷിപ്തമാണ്.

അതിനെക്കുറിച്ച് ആലോചിക്കാവുന്നതാണ്.

ശ്രീ. പി. ജെ. ജോസഫ്: സർ, ഇടുക്കിയിലെ എക്സൈസ് പരിപാടിയ്ക്ക് പരിസ്ഥിതി മന്ത്രാലയത്തിന്റെ അനുമതി ലഭിച്ചിട്ടുണ്ടോ; എന്നത്തേക്ക് പദ്ധതി തുടങ്ങാൻ കഴിയും ?

ശ്രീ. കെ. കൃഷ്ണകുട്ടി: സർ, ഇല്ല. അതിന്റെ ഡി.പി.ആർ. തയ്യാറാക്കാനുള്ള പ്രാരംഭനടപടികൾ ആരംഭിച്ചിട്ടുണ്ട്. ഗ്രീൻ എനർജിയുടെ പ്രോത്സാഹനം എന്ന നിലയ്ക്ക് പരിസ്ഥിതി മന്ത്രാലയത്തിന്റെ അനുമതി ലഭിക്കുമെന്നാണ് പ്രതീക്ഷ.

ശ്രീ. മോൻസ് ജോസഫ്: സർ, നമ്മുടെ സംസ്ഥാനത്ത് കൃഷിക്കാർ ഏറെ വിഷമിക്കുന്ന ഒരു കാലഘട്ടത്തിലൂടെയാണ് ഇപ്പോൾ കടന്നുപോകുന്നത്. ബഹുമാനപ്പെട്ട വൈദ്യുതി വകുപ്പുമന്ത്രി കർഷകരോട് ഏറ്റവുമധികം സ്നേഹമുള്ള വ്യക്തിയുമാണ്. കൃഷിയെ പ്രോത്സാഹിപ്പിക്കാനും കൃഷിയിൽ സ്വയം പര്യാപ്തത കൈവരിക്കാനുംവേണ്ടി കർഷകരുടെ ഭാഗത്തുനിന്നും തീവ്രശ്രമം ഉണ്ടാകുന്നുണ്ട്. ഈ കാര്യങ്ങളെല്ലാം പരിഗണിച്ചുകൊണ്ട് കർഷകരുമായി ബന്ധപ്പെട്ട പദ്ധതികളിൽ

അവരുപയോഗിക്കുന്ന വൈദ്യുതി സൗജന്യമായി കൊടുക്കുന്നതിന് സർക്കാർ തയ്യാറാകുമോ ?

ശ്രീ. കെ. കൃഷ്ണകുട്ടി: സർ, സൗജന്യമായി വൈദ്യുതി കൊടുക്കാൻ വളരെ പ്രയാസമാണ്. എന്നാൽ ചാർജ്ജ് വളരെ കമ്മിയാക്കിയാണ് കൊടുക്കുന്നത്. പി.എം.കസും യോജന നോക്കിയാൽ 60 ശതമാനം സബ്സിഡി കർഷകർക്ക് കിട്ടുന്നുണ്ട്. സൗരോർജ്ജനിലയം സ്ഥാപിക്കാൻ ഓരോ കൃഷിക്കാർക്കും 60 ശതമാനം സബ്സിഡി കൊടുക്കുന്നുണ്ട്. കർഷകർക്ക് അധികവരുമാനം ലഭിക്കുന്ന രീതിയിലാണ് അത് പ്ലാൻ ചെയ്തിരിക്കുന്നത്. 5 ലക്ഷം പമ്പുകളുള്ളതിൽ ഇപ്പോൾത്തന്നെ 1000 പമ്പുകൾക്ക് കൊടുത്തിട്ടുണ്ട്. മുഴുവൻ കൊടുക്കാനുള്ള ശ്രമം നടക്കുന്നുണ്ട്.

ശ്രീ. അനൂപ് ജേക്കബ് ചുമതലപ്പെടുത്തിയതു പ്രകാരം (ശ്രീ. എൻ. ഷംസുദ്ദീൻ): സർ, വൈദ്യുതിയുടെ ആവശ്യം വർദ്ധിച്ചുവരികയും എന്നാൽ, പുതിയ പദ്ധതികളില്ല എന്നതാണ് പ്രതിസന്ധി. മണ്ണാർക്കാട് മേഖലയിൽ രണ്ട് വൈദ്യുത പദ്ധതികളുടെ പ്രപ്പോസലുകളുണ്ട്. രണ്ടും ഹൈഡ്രോ ഇലക്ട്രിക്കൽ പ്രോജക്ടുകളാണ്. ഒന്ന്, കുമാരപുത്തൂർ പഞ്ചായത്തിലെ പാത്രക്കടവ് പദ്ധതി. വിമർശനവും എതിർപ്പുമൊക്കെ വന്നപ്പോൾ ഈ

പദ്ധതി മാറ്റിവെച്ചതാണ്. രണ്ട്, അട്ടപ്പാട്ടി വാല്യൂ ഇറിഗേഷൻ പദ്ധതി. അത് മൾട്ടി പർപ്പസ് പദ്ധതിയാണ്. ജലസേചനം, കുടിവെള്ളം, വൈദ്യുതി ഉല്പാദനം എന്നിവയെ സംയോജിപ്പിച്ചുകൊണ്ടുള്ളതാണ് ഈ പദ്ധതി. ഈ രണ്ട് പദ്ധതികളുടെയും ഇന്നത്തെ അവസ്ഥയെന്താണ്; പ്രസ്തുത പദ്ധതികൾ മുന്നോട്ടു കൊണ്ടുപോകാൻ സർക്കാർ ആഗ്രഹിക്കുന്നുണ്ടോ?

ശ്രീ. കെ. കൃഷ്ണൻകുട്ടി: പാത്രക്കടവ് പദ്ധതി നല്ല പദ്ധതിയാണ്.

ബഹർ സോണിൽ കുറെ പ്രശ്നങ്ങളുണ്ട്. അത് വനമന്ത്രാലയവുമായി സംസാരിച്ച് പരിഹാരം ഉണ്ടാക്കാമെന്ന് പ്രതീക്ഷിക്കുന്നു. പുതിയ വനനിയമത്തിൽ ബഹർ സോണുമായി ബന്ധപ്പെട്ട പ്രശ്നങ്ങളിൽ ഇളവ് വന്നാൽ ഈ പദ്ധതികൾ ആരംഭിക്കാൻ സാധിക്കും. അട്ടപ്പാടിയിലെ വാല്യൂ ഇറിഗേഷൻ പദ്ധതിയുടെ ഡി.പി.ആർ. തയ്യാറാക്കാൻ കൊടുത്തിട്ടുണ്ട്. അത് ഇറിഗേഷൻ വകുപ്പാണ് ചെയ്തിരിക്കുന്നത്. വൈദ്യുതിയും ജലസേചനവും കൃഷിയും കൂടിച്ചേർന്നുള്ള നല്ലൊരു പദ്ധതിയാണത്. അത് നടപ്പാക്കേണ്ടത് ആവശ്യമാണ്. ഈ പദ്ധതിയ്ക്കായി കാവേരി നദിയിൽനിന്നും 6 ടി.എം.സി. അടി വെള്ളം ഉപയോഗിക്കാനും സാധിക്കും.

ശ്രീ. മാണി സി. കാപ്പൻ: സർ, സംസ്ഥാനത്ത് വൈദ്യുത ഉല്പാദനം കൂട്ടുന്നതിനായി തുടങ്ങിയ പദ്ധതികളിൽ, പ്രത്യേകിച്ച് പാലാ നിയോജകമണ്ഡലത്തിലെ മാർമല ജലവൈദ്യുത പദ്ധതി ഉൾപ്പെടെയുള്ള പുതിയ പദ്ധതികൾ സമയബന്ധിതമായി പൂർത്തിയാക്കാതെ വർഷങ്ങളുടെ കാലതാമസം നേരിടുന്നത് സർക്കാരിന്റെ ശ്രദ്ധയിൽപ്പെട്ടിട്ടുണ്ടോ; ഉണ്ടെങ്കിൽ ടി പദ്ധതികൾ സമയബന്ധിതമായി പൂർത്തീകരിച്ച് വൈദ്യുതോൽപ്പാദനം വർദ്ധിക്കാൻ സർക്കാർ നടപടി സ്വീകരിക്കുമോ; വിശദീകരിക്കാമോ?

ശ്രീ. കെ. കൃഷ്ണൻകുട്ടി: ബന്ധപ്പെട്ട ഉദ്യോഗസ്ഥരെ വിളിച്ച് സമയബന്ധിതമായി പ്രതിദിനം ചെയ്യേണ്ട പ്രവൃത്തികളെക്കുറിച്ച് കൃത്യമായ ടൈംടേബിൾ തയ്യാറാക്കി പ്രവർത്തനങ്ങൾ നടന്നുവരുന്നുണ്ട്. കഴിയുന്നത്ര വേഗം പൂർത്തിയാക്കാനുള്ള ശ്രമം നടക്കുന്നുണ്ട്.

ശ്രീ. സി. എച്ച്. കുഞ്ഞമ്പു: ഉഡുപ്പി-കരിന്തളം 400 MW വൈദ്യുതി ലൈൻ നിർമ്മാണവുമായി ബന്ധപ്പെട്ട് കാസർഗോഡ് ജില്ലയിൽ കൃഷിക്കാർക്ക് ഭൂമിയും കാർഷികവിളകളും നഷ്ടപ്പെടുന്ന സാഹചര്യമുണ്ട്. അവർ പല സ്ഥലങ്ങളിലും പ്രശ്നമുണ്ടാക്കുകയും സമരം നടത്തുകയും ചെയ്തു.

കാർഷികവിളകൾ നഷ്ടപ്പെടുന്ന കൃഷിക്കാർക്ക് മതിയായ നഷ്ടപരിഹാരം നൽകിക്കൊണ്ട് ഈ പ്രശ്നത്തിന് പരിഹാരമുണ്ടാക്കാൻവേണ്ട ഇടപെടലുകൾ നടത്തുമോ?

ശ്രീ. കെ. കൃഷ്ണകുട്ടി: കർഷകരുമായി ചേർന്ന് പ്രശ്നം

പരിഹരിക്കാനുള്ള നടപടി സ്വീകരിക്കാൻ കാസർഗോഡ് ജില്ലാ കളക്ടർക്ക് നിർദ്ദേശം നൽകിയിട്ടുണ്ട്. അത് എത്രയും വേഗം പരിഹരിക്കാൻ സാധിക്കുമെന്നാണ് പ്രതീക്ഷിക്കുന്നത്.

ശ്രീ. സനീഷ്കുമാർ ജോസഫ്: സർ, ഷോളയാർ ഡാം

നിറഞ്ഞുനിൽക്കുമ്പോഴും ഷോളയാർ പവർ ഹൗസിലെ രണ്ട് ജനറേറ്ററുകൾ തകരാറിലായതുമൂലം ചാലക്കുടി പുഴയിലേയ്ക്കുള്ള നീരൊഴുക്ക് ഇല്ലാതായിരിക്കുകയാണ്. ജനറേറ്ററുകളുടെ തകരാർ പരിഹരിക്കാൻ രണ്ട് മാസം വേണമെന്നാണ് മനസ്സിലാക്കാൻ സാധിച്ചത്. ചാലക്കുടിയും പരിസര പ്രദേശങ്ങളും വലിയ വരൾച്ചയെ അഭിമുഖീകരിക്കുകയാണ്. 15000 ഹെക്ടർ പ്രദേശത്തെ കർഷകർ വലിയ പ്രതിസന്ധി നേരിടുകയാണ്. അടിയന്തരമായി ഡാം തുറന്നുവിട്ട് ഈ പ്രതിസന്ധി പരിഹരിക്കാനുള്ള നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, വൈദ്യുതവകുപ്പിന് മാത്രം

തീരുമാനമെടുക്കാൻ സാധിക്കുന്ന ഒന്നല്ല ഡാമിന്റെ കാര്യം. ഡാം

ഇറന്നുകഴിഞ്ഞാൽ 10 കോടി രൂപയുടെ ഇലക്ട്രിസിറ്റിയെങ്കിലും നഷ്ടപ്പെടുന്ന

ഒരു സ്ഥിതിയാണ് നിലവിലുള്ളത്. അതുകൊണ്ട് ബഹുമാനപ്പെട്ട

മുഖ്യമന്ത്രിയുമായും ബഹുമാനപ്പെട്ട എം.എൽ.എ.-യുമായും ആലോചിച്ച്

ഇപ്പോഴത്തെ വെള്ളത്തിന്റെ ലഭ്യതക്കുറവുമൊക്കെ

വിലയിരുത്തിയതിനുശേഷം വേണ്ട വിധത്തിൽ നടപടി

സ്വീകരിക്കാവുന്നതാണ്.

ശ്രീമതി ശാന്തകുമാരി കെ.: സർ, രാജ്യത്തുതന്നെ ആദ്യമായി ഒരു

തദ്ദേശസ്വയംഭരണ സ്ഥാപനം പാലക്കാട് ജില്ലാ പഞ്ചായത്തിൽ

ആരംഭിച്ചിട്ടുള്ള ഹൈഡ്രൽ പ്രോജക്ടാണ് മീൻവല്ലം ജലവൈദ്യുത പദ്ധതി.

ബഹുമാനപ്പെട്ട മന്ത്രിക്ക് ഇത് നേരിട്ട് അറിയാവുന്നതാണ്. വിവിധ

തദ്ദേശസ്വയംഭരണ സ്ഥാപനങ്ങൾക്ക് ഇത്തരത്തിൽ പുതിയ പദ്ധതികൾ

ആരംഭിക്കാനുള്ള പ്രോത്സാഹനവും നടപടികളും ഗവൺമെന്റ്

സ്വീകരിക്കുന്നതിനോടൊപ്പംതന്നെ കരിമ്പ പഞ്ചായത്തിലെ ആറ്റില എന്ന

വെള്ളച്ചാട്ടത്തിൽ പുതിയ ഹൈഡ്രൽ പ്രോജക്ട് ആരംഭിക്കാൻ ഗവൺമെന്റ്

ലക്ഷ്യമിടുന്നുണ്ടോ?

ശ്രീ. കെ. കൃഷ്ണൻകുട്ടി: സർ, തീർച്ചയായും തദ്ദേശസ്വയംഭരണ സ്ഥാപനങ്ങളും സഹകരണ സംഘങ്ങളും ഇത്തരം പദ്ധതിയുമായി മുന്നോട്ടുവന്നിട്ടുണ്ട്. അതിന്റെ ഭാഗമായി കുറേയധികം ചെറുകിട ജലവൈദ്യുത പദ്ധതികൾ കൊണ്ടുവരാൻ സാധിക്കും. ബഹുമാനപ്പെട്ട അംഗം ഇവിടെ ഉന്നയിച്ച കാര്യം വളരെ ഗൗരവമായിത്തന്നെ പരിശോധിക്കും. അത് ജില്ലാപഞ്ചായത്തുതന്നെ ചെയ്യുകയാണെങ്കിൽ എല്ലാവിധ സഹായവും നൽകുന്നതാണ്.

ശ്രീ. എൽദോസ് പി. കുനപ്പിള്ളിൽ: സർ, നമ്മൾ ഏറ്റവും കൂടുതൽ ആശ്രയിക്കുന്നത് ജലവൈദ്യുത പദ്ധതികളെയാണ്. കാറ്റിൽനിന്നും സൗരോർജ്ജത്തിൽനിന്നുമൊക്കെ വൈദ്യുതി ഉൽപ്പാദിപ്പിക്കാൻ സാധിക്കും. അമേരിക്കയിലെ യൂട്ട എന്ന സ്ഥലത്തെ സാൾട്ട് ലേക്ക് സിറ്റി മുഴുവനായും സോളാറിലാണ് പ്രവൃത്തിക്കുന്നത്. സോളാർ കൂടുതലായി ഉപയോഗിക്കുന്ന വൈദ്യുത പദ്ധതികൾ സർക്കാർ പ്ലാൻ ചെയ്യുന്നുണ്ടോ; കേരളത്തിൽ ആ രീതിയിലുള്ള ഒരു വലിയ പദ്ധതിക്ക് സാധ്യതയുണ്ടോ?

ശ്രീ. കെ. കൃഷ്ണൻകുട്ടി: സർ, ഇപ്പോൾത്തന്നെ വീടുകളിൽ പുരപ്പറ

സോളാർ നല്ല രീതിയിൽ മുന്നോട്ടുപോകുന്നുണ്ട്. ആ പദ്ധതിക്ക് 40 ശതമാനം സബ്സിഡി നൽകുന്നുണ്ട്. അഗ്രികൾച്ചർ പർപ്പസിന് അഞ്ച് ലക്ഷം കണക്ഷനുകളുണ്ട്. ആ പദ്ധതിക്ക് 60 ശതമാനം സബ്സിഡി അനുവദിച്ചാൽ ധാരാളം കണക്ഷനുകൾ വരാൻ സാധ്യതയുണ്ട്. പുതിയതായി ഫ്ലോട്ടിംഗ് സോളാർ പാനൽ നിരത്തി വൈദ്യുതി ഉൽപ്പാദിപ്പിക്കാൻ ശ്രമിക്കുന്നുണ്ട്. ഇങ്ങനെയൊക്കെയുണ്ടെങ്കിലും പീക്ക് അവറിൽ വൈദ്യുതി ലഭിക്കണമെങ്കിൽ ജലവൈദ്യുത പദ്ധതികൾതന്നെ വേണം. കേരളത്തിൽ ജലവൈദ്യുത പദ്ധതികൾക്ക് ധാരാളം സാധ്യതയുണ്ട്. 3000 TMC വെള്ളം കേരളത്തിലെ ഡാമുകളിലുണ്ട്. ഇറിഗേഷനും വൈദ്യുതിക്കും വേണ്ടി ആകെ 300 TMC വെള്ളമേ ഉപയോഗിക്കുന്നുള്ളൂ. ബാക്കിയുള്ള ജലം പാഴാകുകയാണ്. ധാരാളം നാണ്യ വിളകൾക്ക് വെള്ളം ഉപയോഗിക്കാൻ സാധിക്കുന്ന സാഹചര്യമുണ്ട്. ഇപ്പോൾ നാണ്യ വിളകളൊന്നും നനയ്ക്കുന്നില്ല. സോളാർ പമ്പ് വച്ച് ഈ വിളകളൊക്കെ നനച്ചാൽ അതിന്റെ ഉൽപ്പാദനം ആറ് ഇരട്ടിയെങ്കിലും ഉയർന്നുവരുകയും ചെയ്യും. അത് ഉപയോഗിക്കാൻ സാധിക്കുമോയെന്ന് പരിശോധിക്കാം. അതിന് സോളാർ പമ്പ് വയ്ക്കാനുള്ള

പ്രത്യേക സഹായവും ചെയ്യാവുന്നതാണ്.

ശ്രീ. മുരളി പെരുനെല്ലി: സർ, കൃഷിവകുപ്പ് കോശ്നിലങ്ങളിലെ പമ്പുകൾ പ്രവൃത്തിപ്പിക്കുന്നതിനുവേണ്ടി പ്രതിവർഷം പത്ത് കോടി രൂപയോളം വൈദ്യുതി ചാർജ്ജിനത്തിൽ ചെലവഴിക്കുന്നുണ്ട്. ഇത് ഒഴിവാക്കാനും പാടശേഖരങ്ങൾക്ക് തുടർന്ന് ലഭ്യമാക്കാൻ സാധിക്കുന്ന വിധത്തിൽ കർഷകർക്ക് യാതൊരു മുതൽമുടക്കും കൂടാതെ തൃശ്ശൂർ ജില്ലയിലെ കോശ്നിലങ്ങളിൽ സൗരോർജ്ജ പദ്ധതി നടപ്പിലാക്കാൻ പ്രാഥമിക യോഗം ബഹുമാനപ്പെട്ട മന്ത്രിയുടെ സാന്നിധ്യത്തിൽ നടന്നിരുന്നു. അതിന്റെ തുടർനടപടികൾ എന്തൊക്കെയാണെന്ന് വിശദീകരിക്കാമോ?

ശ്രീ. കെ. കൃഷ്ണൻകുട്ടി: സർ, രണ്ട് മാസത്തിനുള്ളിൽത്തന്നെ അതിന്റെ ജോലികൾ പൂർത്തിയാക്കാനുള്ള ശ്രമത്തിലാണ്. അത് നല്ലരീതിയിൽ പോകുന്നുണ്ട്. കൃഷിക്കാർക്കും അധിക വരുമാനം ലഭിക്കുന്ന തരത്തിലാണത് പ്ലാൻ ചെയ്തിരിക്കുന്നത്. ബഹുമാനപ്പെട്ട എം.എൽ.എ.തന്നെ മുൻകയ്യെടുത്താണ് അത് ചെയ്തത്. എല്ലാ പാടശേഖര കമ്മിറ്റികളും ഒരു സൊസൈറ്റി പോലെ രൂപീകരിച്ചാണ് പ്രവർത്തിക്കുന്നത്. അവർക്ക് ഒന്നോ രണ്ടോ മാസത്തെ വൈദ്യുതിയേ ആവശ്യമുള്ളൂ. ബാക്കിയുള്ള അഞ്ചോ ആറോ

മാസം ലഭിക്കുന്ന വൈദ്യുതി മിച്ചമാണ്. അവർക്ക് അധിക വരുമാനം ലഭിക്കുന്ന തരത്തിലാണ് പ്ലാൻ ചെയ്തിരിക്കുന്നത്.

ശ്രീ. പി. ഉബൈദുള്ള: സർ, ഉപഭോക്താക്കളുടെ വർദ്ധനയനുസരിച്ച് സെക്ഷൻ ഓഫീസുകൾ വിഭജിക്കപ്പെടേണ്ടതുണ്ട്. സാധാരണക്കാരായ ജനങ്ങൾ ഏറ്റവും കൂടുതൽ പ്രയോജനപ്പെടുത്തുന്ന സെക്ഷൻ ഓഫീസുകൾ വളരെ കുറവാണ്. എന്റെ നിയോജകമണ്ഡലത്തിലെ പുൽപ്പറ്റ പഞ്ചായത്തിലെ ഉപഭോക്താക്കൾ തൊട്ടടുത്തുള്ള പൂക്കോട്ടൂർ പഞ്ചായത്ത്, കുഴിമണ്ണ പഞ്ചായത്ത് എന്നിവിടങ്ങളിലെ കിഴിശ്ശേരി സെക്ഷൻ ഓഫീസിനെയും വള്ളുവമ്പ്രം സെക്ഷൻ ഓഫീസിനെയും മഞ്ചേരി സെക്ഷൻ ഓഫീസിനെയുമാണ് ആശ്രയിക്കുന്നത്. പുൽപ്പറ്റ പഞ്ചായത്തിലെ ജനങ്ങൾക്ക് സൗകര്യ പ്രദമായ തരത്തിൽ പൂക്കോളത്തൂർ ആസ്ഥാനമായി ഒരു സെക്ഷൻ ഓഫീസ് എന്ന ആശയം കെ.എസ്.ഇ.ബി.-യുടെ പരിഗണനയിൽ വർഷങ്ങളായി നിലനിൽക്കുകയാണ്. ആ സെക്ഷൻ ഓഫീസ് എത്രയും വേഗത്തിൽ യാഥാർത്ഥ്യമാക്കുമോ?

ശ്രീ. കെ. കൃഷ്ണൻകുട്ടി: സർ, അത് പരിശോധിക്കാം. പുതിയ സാങ്കേതികവിദ്യ കൊണ്ടുവന്നതുകൊണ്ട് സെക്ഷൻ ഓഫീസുകളിലേക്ക്

ആർക്കും പോകേണ്ടിവരുന്നില്ല. ഇത്തരമൊരു സന്ദർഭത്തിൽ സെക്ഷൻ ഓഫീസുകൾ ആവശ്യമാണെങ്കിൽ ആരംഭിക്കാവുന്നതാണ്.

ശ്രീ. കെ. ബാബു (തൃപ്പൂണിത്തുറ): സർ, കേന്ദ്ര ഗവൺമെന്റ് നടപ്പാക്കുന്ന വൈദ്യുതി നയത്തിൽ സംസ്ഥാനത്തെ ജനങ്ങൾക്ക് വലിയ ആശങ്കയുണ്ട്. ആ നയം അതേപടി നടപ്പിലാക്കാനാണോ സംസ്ഥാന ഗവൺമെന്റ് ഉദ്ദേശിക്കുന്നത്; അല്ലെങ്കിൽ എന്തെങ്കിലും ബദൽ നയമുണ്ടോ; ഉണ്ടെങ്കിൽ എന്താണെന്ന് വ്യക്തമാക്കുമോ?

ശ്രീ. കെ. കൃഷ്ണൻകുട്ടി: സർ, അതുകൊണ്ടാണ് നിയമസഭ ഐക്യകണ്ഠേന ആ നയം പാസ്സാക്കിയത്, കേന്ദ്ര ഗവൺമെന്റ് നടപ്പിലാക്കുന്ന വൈദ്യുതി നയം നടപ്പാക്കാൻ ബുദ്ധിമുട്ടാണെന്നും സ്വകാര്യവൽക്കരണത്തിന് സാധിക്കില്ലെന്നും ബോർഡിനെ ഒന്നിച്ചുനിർത്താൻ തീരുമാനിച്ചതും. അതുപോലെ ഇപ്പോൾ പുതിയ ഒരു നയം കൂടി വന്നിട്ടുണ്ട്. കഴിഞ്ഞ പ്രാവശ്യം ഒൻപത് പൈസ വർദ്ധിപ്പിക്കാൻ കാരണം ഇറക്കുമതി കൽക്കരി ഉപയോഗിച്ചുകൊണ്ടുള്ള ജനറേഷൻ നടത്തണമെന്ന് നിബന്ധന വച്ചതുകൊണ്ട് അതിന്റെ ചെലവുകൂടി നമ്മൾ വഹിക്കുന്ന രീതിയിലുള്ള നയം വന്നതിന്റെ അടിസ്ഥാനത്തിലാണ് മൂന്ന്

മാസത്തേയ്ക്ക് ആ വൈദ്യുതി വാങ്ങുന്ന സമയത്ത് ഒൻപത് പൈസ വർദ്ധിപ്പിച്ചത്. കേന്ദ്ര സർക്കാരിന്റെ ഈ നയം സ്വകാര്യവൽക്കരണത്തിന്റെ മുന്നോടിയാണ്. അതിനെ സംസ്ഥാനം ശക്തമായി എതിർക്കും.

വ്യവസായ എസ്റ്റേറ്റുകളിലെ ഭൂമി കൈമാറ്റത്തിനുള്ള പാട്ടം നയം

- (*183) ശ്രീ. എം. വിജിൻ:
- ഡോ. കെ. ടി. ജലീൽ:
- ശ്രീ. വി. ജോയി:
- ശ്രീ. പി. മമ്മിക്കുട്ടി: താഴെ കാണുന്ന ചോദ്യങ്ങൾക്ക്

നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) സുസ്ഥിര സാമ്പത്തിക വളർച്ച ഉറപ്പാക്കുകയെന്ന ലക്ഷ്യത്തോടെ വ്യാവസായിക നിക്ഷേപങ്ങൾക്ക് അനുകൂലമായി സംസ്ഥാനത്തെ മാറ്റിയെടുക്കുന്നതിനായി വിവിധ ഏജൻസികൾക്ക് കീഴിലുള്ള വ്യവസായ എസ്റ്റേറ്റുകളിലെ ഭൂമി കൈമാറ്റം അനായാസമാക്കാൻ നടപടിയെടുത്തിട്ടുണ്ടോ;

(ബി) വ്യവസായ എസ്റ്റേറ്റുകളിലെ ഭൂമി കൈമാറ്റത്തിനുള്ള പാട്ടം നയത്തിന് അംഗീകാരം നൽകിയിട്ടുണ്ടോ;

(സി) ഭൂമി ആവശ്യപ്പെടുന്നവർക്ക് ഉടൻതന്നെ ലഭ്യമാക്കുന്നതിന് ഉദ്യോഗസ്ഥതലത്തിൽ വീഴ്ചയുണ്ടാകില്ലെന്ന് ഉറപ്പുവരുത്തുന്നതിനുള്ള

വ്യവസ്ഥകൾ പ്രസ്തുത നയത്തിലുൾപ്പെടുത്താൻ ഉദ്ദേശിക്കുന്നുണ്ടോ;

(ഡി) ഇത്തരത്തിൽ പാട്ടത്തിനെടുക്കുന്ന ഭൂമി ഇൗട് വെക്കാൻ അവകാശം നൽകുന്നുണ്ടോ എന്ന് വ്യക്തമാക്കുമോ?

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, (എ&ബി) വ്യവസായ വകുപ്പിനുകീഴിലെ വ്യവസായ വാണിജ്യ ഡയറക്ടറേറ്റ്, കിൻഫ്ര, സിഡ്കോ, കേരള സംസ്ഥാന വ്യവസായ വികസന കോർപ്പറേഷൻ എന്നിവയുടെ വ്യവസായ എസ്റ്റേറ്റുകളിലെയും പാർക്കുകളിലെയും ഭൂമി കൈമാറ്റവുമായി ബന്ധപ്പെട്ട് യൂണിഫൈഡ് ലാൻഡ് ലീസ് പോളിസി രൂപീകരിക്കുന്നതിനുള്ള നടപടികൾ സ്വീകരിച്ചുവരുന്നു. വ്യവസായ വകുപ്പിലെ പൊതുമേഖലാ സ്ഥാപനങ്ങളായ സിഡ്കോ, കിൻഫ്ര, കേരള സംസ്ഥാന വ്യവസായ വികസന കോർപ്പറേഷൻ എന്നിവ നിലവിൽ 30 വർഷത്തെ ലീസ് വ്യവസ്ഥയിലാണ് ഭൂമി അനുവദിക്കുന്നത്.

(സി) വ്യവസായ വാണിജ്യ ഡയറക്ടററേറ്റിന്റെ അധീനതയിലുള്ള വ്യവസായ എസ്റ്റേറ്റുകളിലും/പ്ലോട്ടുകളിലും വ്യവസായ ഭൂമിക്കായി ഓൺലൈനായി ലഭിക്കുന്ന അപേക്ഷകൾ ജില്ലാ/സംസ്ഥാന ലാൻഡ് അലോട്ട്മെന്റ് കമ്മിറ്റി അംഗീകാരം നൽകുന്ന മുറയ്ക്ക് അതത് ജില്ലാ

വ്യവസായ കേന്ദ്രം ജനറൽ മാനേജർ ഇന്റർവ്യൂ നടത്തി വർഷാവർഷം തയ്യാറാക്കുന്ന മുൻഗണനാലിസ്റ്റിന്റെ അടിസ്ഥാനത്തിലാണ് വ്യവസായ ഭൂമി അനുവദിച്ചുനൽകുന്നത്. സംരംഭകർക്ക് സമയബന്ധിതമായി ഭൂമി അലോട്ട് ചെയ്യുന്നതിനുള്ള സംവിധാനവും നിലവിലുണ്ട്. നിശ്ചിത ദിവസങ്ങൾക്കുള്ളിൽ അലോട്ട്മെന്റ് നടപടികൾ പൂർത്തിയാക്കണമെന്ന വ്യവസ്ഥയും പുതിയ ചട്ടത്തിലുൾപ്പെടുത്തിയിട്ടുണ്ട്.

(ഡി) പാട്ടു വ്യവസ്ഥയിൽ ഭൂമി അനുവദിക്കുന്നതിന് 2013 മുതൽ നിലവിലുണ്ടായിരുന്ന ചട്ട പ്രകാരം വ്യവസായ ഭൂമി ഈടുവയ്ക്കുന്നതിന് അനുമതി നൽകിയിരുന്നു. പൊതുമേഖലാ സ്ഥാപനങ്ങളായ കിൻഫ്ര, സിഡ്കോ, കേരള സംസ്ഥാന വ്യവസായ വികസന കോർപ്പറേഷൻ എന്നിവയുടെ ഉടമസ്ഥതയിലുള്ള ഭൂമിയിലും സംരംഭകർക്ക് വായ്പയ്ക്കായി ഈട് നൽകുന്നതിന് അനുമതി നൽകിവരുന്നു.

ശ്രീ. എം. വിജിൻ: സർ, വ്യവസായരംഗത്ത് വലിയ മാറ്റങ്ങളുണ്ടാക്കി അതുവഴി തൊഴിൽ സാധ്യതകൾ സൃഷ്ടിച്ചുകൊണ്ട് മുന്നോട്ടുപോകുന്ന പിണറായി സർക്കാരിനെയും അതിന് നേതൃത്വം നൽകുന്ന വകുപ്പുമന്ത്രിയെയും പ്രത്യേകം അഭിനന്ദിക്കുകയാണ്. നിലവിൽ വ്യവസായ

ആവശ്യത്തിനായി നൽകിയിരിക്കുന്ന ഭൂമിയുടെ കൈമാറ്റ വ്യവസ്ഥയിൽ കാലാനുസൃതമായ മാറ്റം കൊണ്ടുവരാൻ സംസ്ഥാന സർക്കാർ ഏതെങ്കിലും തരത്തിൽ ആലോചിക്കുന്നുണ്ടോ?

ശ്രീ. പി. രാജീവ്: സർ, ബഹുമാന്യനായ അംഗം ഉന്നയിച്ചത് ഗൗരവമായ ഒരു വിഷയമാണ്. അതുസംബന്ധിച്ച് unified land lease policy ആ പ്രശ്നം കൂടി അഭിസംബോധന ചെയ്യുന്നുണ്ട്. നിലവിൽ വ്യവസായിക എസ്റ്റേറ്റുകളിൽ ഭൂമിയുടെ ഉടമസ്ഥത കൈമാറ്റം, ആക്ടിവിറ്റി മാറ്റം ഇവയെല്ലാം സങ്കീർണ്ണമായ പ്രശ്നങ്ങളായാണ് വകുപ്പുകാണുന്നത്. അതിന്റെ ഭാഗമായി പല തലങ്ങളിലും ചർച്ചകൾ നടത്തി. ഇത് റവന്യൂ വകുപ്പും തത്വത്തിൽ അംഗീകരിച്ചിട്ടുണ്ട്. ഒരാൾ മരണപ്പെട്ടാലോ, 51 ശതമാനം ഓഹരി നിലനിർത്തിയാലോ, ഉടമസ്ഥാവകാശം എടുപ്പത്തിൽ കൈമാറുന്നതിനുള്ള വ്യവസ്ഥകൾ പുതിയ കരട് നയത്തിൽ റവന്യൂവകുപ്പ് ഇപ്പോൾ തത്വത്തിൽ അംഗീകരിച്ചിട്ടുണ്ട്. ഓരോ ആക്ടിവിറ്റിയും നേരത്തെ പ്രത്യേകം പരാമർശിച്ചിരുന്നു. ഉദാഹരണമായി പ്ലാസ്റ്റിക് കമ്പിന്റെ നിർമ്മാണമാണെങ്കിൽ പ്ലാസ്റ്റിക് കപ്പ് മാത്രമാണ് നിർമ്മിക്കാൻ സാധിക്കുക. അത് പേപ്പർ കമ്പിന്റെ വ്യവസായത്തിലേയ്ക്ക് മാറണമെങ്കിൽ

വീണ്ടും പട്ടയം മാറേണ്ട സാഹചര്യമുണ്ടായിരുന്നു. അതെല്ലാം വ്യവസായിക ആക്ടിവിറ്റിയെന്ന പൊതു ആക്ടിവിറ്റിയിലേയ്ക്ക് കൊണ്ടുവരാനുള്ള വ്യവസ്ഥ വകുപ്പ് അംഗീകരിച്ചിട്ടുണ്ട്. മാർച്ച് മാസത്തിൽ തന്നെ unified land lease policy പുറത്തിറക്കാൻ സാധിക്കുമെന്നാണ് സർക്കാർ പ്രതീക്ഷിക്കുന്നത്.

ശ്രീ. എം. വിജിൻ: സർ, വ്യവസായ രംഗത്ത് വലിയ രീതിയിൽ ഇൻവെസ്റ്റ്മെന്റിനും തൊഴിലിനും മാറ്റങ്ങൾക്കും വഴിയൊരുക്കുന്ന ഒന്നാണ് സ്വകാര്യ വ്യവസായ പാർക്ക്. ഈ സ്വകാര്യ വ്യവസായ പാർക്കുകൾ തുടങ്ങുന്നതുമായി ബന്ധപ്പെട്ടുള്ള നടപടികളുടെ പുരോഗതി വിശദീകരിക്കാമോ?

ശ്രീ. പി. രാജീവ്: സർ, വലിയ മാറ്റങ്ങൾക്ക് സഹായകരവും സംരംഭങ്ങൾ ആരംഭിക്കുന്നതിന് വളരെ അനുകൂലവുമായ ഒരു സാഹചര്യം സൃഷ്ടിക്കുന്നതിന് സ്വകാര്യ വ്യവസായ പാർക്കുകൾ സഹായകരമാണെന്നാണ് സർക്കാർ കരുതുന്നത്. കഴിഞ്ഞ ഗവൺമെന്റിന്റെ കാലഘട്ടത്തിലാണ് പ്രൈവറ്റ് ഇൻഡസ്ട്രിയൽ പാർക്കിന്റെ പോളിസി അംഗീകരിച്ചത്. എന്നാൽ അതിനെ അടിസ്ഥാനപ്പെടുത്തി എന്തുകൊണ്ട് പുതിയ വ്യവസായ പാർക്കുകൾ വന്നില്ലെന്നുള്ള ഒരു റിവ്യൂ

നടത്തുകയുണ്ടായി. അന്ന് കണ്ടെത്തിയ പ്രായോഗിക പരിമിതികൾ മറികടക്കുന്നതിനാവശ്യമായ ഭേദഗതികൾ ആ പോളിസിയിൽ വരുത്തി. ഇപ്പോൾ പത്ത് ഏക്കറിൽ കൂടുതൽ ഭൂമിയുള്ള വ്യക്തികൾക്ക്, അത് പാർട്ട്ണർഷിപ്പാകാം ട്രസ്റ്റാകാം കോപ്പറേറ്റീവാകാം പ്രൈവറ്റ് ലിമിറ്റഡ് കമ്പനിയായാകാം, അവർക്ക് ഡെവലപ്പർ പെർമിറ്റ് നൽകുന്ന സംവിധാനമാണ് ഈ പുതിയ നയത്തിലുള്ളത്. അഞ്ച് ഏക്കറിനും പത്ത് ഏക്കറിനുമുള്ളിലുള്ളതാണെങ്കിൽ സ്റ്റാൻഡേർഡ് ഡിസൈൻ ഫാക്ടറി ആരംഭിക്കുന്നതിനുള്ള അനുമതി നൽകുന്നതാണ്. ഒരു ഏക്കറിന് 30 ലക്ഷം രൂപ മുതൽ പരമാവധി മൂന്ന് കോടി രൂപ വരെ ഇൻസെന്റീവായി common effluent treatment plant മറ്റ് ഇൻഫ്രാസ്ട്രക്ചർ ഡെവലപ്മെന്റിന് ഈ സ്കീം പ്രകാരം ഗവൺമെന്റ് നൽകുന്നുണ്ട്. അപേക്ഷകൾ ഓൺലൈനായാണ് സമർപ്പിക്കേണ്ടത്. അങ്ങനെ സമർപ്പിക്കുന്ന അപേക്ഷയിൽ നിയമപ്രകാരം വ്യവസായം നടത്താൻ സാധിക്കുന്ന ഭൂമിയിൽ മറ്റ് എല്ലാ രേഖകളുമുണ്ടെങ്കിൽ 30 ദിവസത്തിനുള്ളിൽ ലൈസൻസ് സൈറ്റിൽനിന്നും ഡൗൺലോഡ് ചെയ്ത് എടുക്കാൻ സാധിക്കുന്ന ക്രമീകരണമാണുള്ളത്. ഇതിനകം എട്ട് സ്വകാര്യ വ്യവസായ പാർക്കുകൾക്ക് അനുമതി നൽകാൻ സാധിച്ചുവെന്നകാര്യം ഈ

സഭയെ ഞാൻ അറിയിക്കുകയാണ്.

ഡോ. കെ. ടി. ജലീൽ ചുമതലപ്പെടുത്തിയ പ്രകാരം (ശ്രീ. കെ. എൻ. ഉണ്ണിക്കൃഷ്ണൻ): സർ, ഹിൽ (ഇന്ത്യ) ലിമിറ്റഡിന്റെ കേരള യൂണിറ്റ് അടച്ചുപൂട്ടാൻ തീരുമാനമെടുത്ത സാഹചര്യത്തിൽ സംസ്ഥാനത്തിനവകാശപ്പെട്ട ഭൂമി സംരക്ഷിക്കുന്നതിന് വ്യവസായ വകുപ്പുമന്ത്രി നടത്തുന്ന ശ്രമങ്ങളെ അഭിനന്ദിക്കുന്നു. വ്യവസായങ്ങൾക്ക് സ്ഥലം അനുവദിക്കുകയും ബന്ധപ്പെട്ടവർ പണമടയ്ക്കുകയും ചെയ്തിട്ടും രേഖകൾ കൈമാറാത്തതുമൂലമോ കൈമാറുന്നതിലുള്ള കാലതാമസംമൂലമോ സംരംഭകർക്ക് ബാങ്കുകളിൽ നിന്ന് വായ്പയെടുക്കാൻ സാധിക്കുന്നില്ല. ഈ വിഷയം അങ്ങയുടെ ശ്രദ്ധയിൽപ്പെട്ടിട്ടുണ്ടോ; ഇതിനുള്ള കാലതാമസം ഒഴിവാക്കാൻ നടപടികൾ സ്വീകരിക്കുമോ?

ശ്രീ. പി. രാജീവ്: സർ, ബഹുമാനപ്പെട്ട അംഗം ഉന്നയിച്ച ചോദ്യത്തിന് രണ്ട് ഭാഗങ്ങളുണ്ട്. നിലവിൽ HIL (India) Limited പൂട്ടി സ്വകാര്യവൽക്കരണ നടപടികളുമായി കേന്ദ്ര സർക്കാർ മുന്നോട്ടുപോവുകയുമാണ്. നേരത്തെ എച്ച്.എൻ.എൽ.-ന്റെ സ്വകാര്യവൽക്കരണ നീക്കത്തിനെതിരെ ലേലത്തിൽ പങ്കെടുത്ത് ടി

സ്ഥാപനത്തെ സംസ്ഥാന സർക്കാർ പിടിച്ചെടുത്തതെങ്കിൽ ഹിൽ (ഇന്ത്യ) ലിമിറ്റഡിന്റെ കാര്യത്തിൽ സംസ്ഥാന സർക്കാരിന് ലേലത്തിൽ പങ്കെടുക്കാനുള്ള അവകാശമില്ലെന്ന നിലപാടാണ് കേന്ദ്ര സർക്കാർ സ്വീകരിച്ചിട്ടുള്ളത്. കേരളത്തിലെ ആദ്യത്തെ കേന്ദ്ര പൊതുമേഖല സ്ഥാപനങ്ങളിലൊന്നായ എച്ച്.ഐ.എൽ.-ന്റെ കാര്യത്തിൽ വ്യവസ്ഥകളുള്ള ഭൂമി, തിരിച്ചുപിടിക്കാൻ സാധിക്കുന്ന ഭൂമി എത്രയാണെന്ന് പ്രത്യേകം അന്വേഷിക്കാൻ ജില്ലാ ഭരണകൂടത്തോട് ആവശ്യപ്പെട്ടിട്ടുണ്ട്. ബഹുമാനപ്പെട്ട അംഗത്തിന്റെ രണ്ടാമത്തെ ചോദ്യവുമായി ബന്ധപ്പെട്ട് പ്രത്യേകമായ ഏതെങ്കിലും പ്രശ്നങ്ങളുണ്ടെങ്കിൽ അക്കാര്യം പരിശോധിക്കുന്നതാണ്. പൊതുവെയുള്ള സങ്കേതികപ്രശ്നങ്ങൾ പുതിയ നയം നിലവിൽവരുന്നതോടുകൂടി പരിഹരിക്കാൻ കഴിയുമെന്നാണ് സർക്കാർ പ്രതീക്ഷിക്കുന്നത്.

ശ്രീ. വി. ജോയി: സർ, കരുത്തുറ്റതും മികവാർന്നതുമായ അടിസ്ഥാന സൗകര്യങ്ങൾ വ്യാവസായിക വളർച്ചയ്ക്ക് വളരെ അനിവാര്യമാണ്. അത്തരം പ്രവർത്തനങ്ങൾക്ക് ഊന്നൽ നൽകിയാണ് ബഹുമാനപ്പെട്ട വകുപ്പുമന്ത്രിയും വകുപ്പും പ്രവർത്തിക്കുന്നതെന്ന് അറിയാം. തിരുവനന്തപുരത്തെ ലൈഫ്

സയൻസ് പാർക്കിൽ ബയോടെക്നോളജി യൂണിറ്റുകളും അനുബന്ധ ഗവേഷണ സ്ഥാപനങ്ങളുടെ സജ്ജീകരണവും മെഡിക്കൽ ഉപകരണങ്ങളുടെ യൂണിറ്റുമൊക്കെ ആരംഭിക്കുന്നതിനുവേണ്ടിയുള്ള പ്രവർത്തനങ്ങൾ നടന്നുവരുന്നുണ്ട്. ആയത് ഏതുഘട്ടത്തിലെത്തിയെന്ന് വ്യക്തമാക്കാമോ?

ശ്രീ. പി. രാജീവ്: സർ, ലൈഫ് സയൻസ് പാർക്കിനാവശ്യമായ ഇക്കോസിസ്റ്റം ശക്തിപ്പെടുത്താനാണ് ഗവൺമെന്റ് തുടക്കംമുതൽ ശ്രമിച്ചിട്ടുള്ളത്. ഈ മേഖലയിലെ ഇൻഡസ്ട്രി കേരളത്തിൽ ആരംഭിക്കാൻ കഴിയണമെങ്കിൽ ആവശ്യമായ ഗവേഷണ സൗകര്യങ്ങളും അതോടൊപ്പം ലബോറട്ടറികളും പരീക്ഷണത്തിനാവശ്യമായ സൗകര്യങ്ങളും ഒരുക്കിയെടുക്കേണ്ടതുണ്ട്. ലൈഫ് സയൻസ് പാർക്കിന്റെ ആദ്യഘട്ടം നല്ല രീതിയിൽ പൂർത്തിയാക്കി സാധിച്ചിട്ടുണ്ട്. പൂനെ വൈറോളജി ലാബിനെക്കാൾ മികവാർന്ന രീതിയിലുള്ള സൗകര്യങ്ങളോടെയുള്ള വൈറോളജി ലാബിന്റെ പ്രവർത്തനം ആരംഭിച്ചുകഴിഞ്ഞു. മറ്റ് സൗകര്യങ്ങളും വിപുലപ്പെടുത്തുന്നുണ്ട്. അടുത്തുതന്നെ പ്രധാനപ്പെട്ട ബിൽഡിംഗിന്റെ കൈമാറ്റവും ഉദ്ഘാടനവും നടത്താൻ കഴിയുന്ന രൂപത്തിൽ സജ്ജമായിട്ടുണ്ട്. ലൈഫ് സയൻസ് പാർക്കിനൊരു പരിമിതിയുണ്ട്. അത്

കേരളത്തിനാകെയുള്ളൊരു പ്രശ്നം തന്നെയാണ്. ഗവൺമെന്റ് ഭൂമിയേറ്റെടുത്ത് നൽകുമ്പോൾ അതിന് വലിയ വിലയാണ് സംരംഭകർ നൽകേണ്ടി വരുന്നത്, അതിനൊരു പ്രത്യേക സ്കീം കൂടി ആവിഷ്കരിക്കണമെന്ന് സർക്കാർ ആലോചിക്കുന്നുണ്ട്. ലൈഫ് സയൻസ് പാർക്ക് കേരളത്തിലെ പുതിയകാല വ്യവസായങ്ങൾ ശക്തിപ്പെടുത്തുന്നതിനുള്ള പ്രധാനപ്പെട്ട പശ്ചാത്തലസൗകര്യമായി മാറുമെന്നാണ് സർക്കാർ കണക്കാക്കുന്നത്.

ശ്രീ. പി. മമ്മിക്കുട്ടി ചുമതലപ്പെടുത്തിയ പ്രകാരം (ശ്രീ. കെ. ബാബു (നെന്മാറ)): സർ, ആരൊക്കെ എന്തൊക്കെ പറഞ്ഞാലും ചില മാധ്യമങ്ങൾ അതൊക്കെ അച്ചുക്കടം നിരത്തി അവമതിപ്പുണ്ടാക്കാൻ ശ്രമിച്ചാലും സ്റ്റാർട്ടപ്പുകളുടെയും എം.എസ്.എം.ഇ.-കളുടെയും കാര്യത്തിലും വൻകിട വ്യവസായ സംരംഭകരെ ആകർഷിക്കുന്ന കാര്യത്തിലും പ്രകൃതിക്കിണങ്ങുന്ന തരത്തിലുള്ള വ്യവസായങ്ങളാരംഭിച്ച് കേരളത്തെ മുന്നോട്ട് നയിക്കുന്ന കാര്യത്തിലും പ്രത്യേക ശ്രദ്ധചെലുത്തുന്ന എൽ.ഡി.എഫ്. സർക്കാരിനെയും പ്രത്യേകിച്ച് വകുപ്പുമന്ത്രിയെയും അഭിനന്ദിക്കുന്നു. കൊച്ചി-ബംഗളൂരു വ്യാവസായിക ഇടനാഴിക്കാവശ്യമായ ഭൂമിയേറ്റെടുക്കൽ ദൃഢഗതിയിലാണ് നടക്കുന്നത്. പൊന്നുംവില കൊടുത്ത് കർഷകരിൽനിന്നുൾപ്പെടെ ഭൂമി

ഏറ്റെടുത്ത് ഒന്നാം യു.പി.എ. ഗവൺമെന്റിന്റെ കാലത്ത് പ്രഖ്യാപിച്ച കോച്ച് ഫാക്ടറിക്കുവേണ്ടി തറകല്ലിട്ട് പോയതല്ലാതെ കോച്ചുമില്ല ഫാക്ടറിയുമില്ല. ടി കോച്ച് ഫാക്ടറിക്കുവേണ്ടി ഏറ്റെടുത്ത 400 ഏക്കറിലധികം ഭൂമിയിൽ ഇപ്പോൾ ആനയും മറ്റ് വന്യമൃഗങ്ങളുമാണ് വളരുന്നത്. ടി ഭൂമി കൊച്ചി-ബംഗളൂരു വ്യവസായ ഇടനാഴിക്കായി ഏറ്റെടുക്കാൻ എന്തെല്ലാം തരത്തിലുള്ള പ്രവർത്തനങ്ങൾ ആരംഭിക്കാനാണുദ്ദേശിക്കുന്നത്?

ശ്രീ. പി. രാജീവ്: സർ, കൊച്ചി-ബംഗളൂരു വ്യവസായ ഇടനാഴിക്കുവേണ്ടി പാലക്കാട് രണ്ട് റോഡുകളാണുള്ളത്. അതിനായുള്ള സ്ഥലമേറ്റെടുക്കൽ നടപടികൾ നല്ല രീതിയിൽ പൂർത്തിയാക്കി കഴിഞ്ഞു. കേന്ദ്ര-സംസ്ഥാന സർക്കാരുകളുടെ സംയുക്ത സംരംഭമാണത്. ഇന്ത്യയിലെ മൊത്ത വ്യവസായ കോറിഡോർ സംവിധാനത്തിന്റെ ഭാഗമായി കേരളത്തിൽ അതിവേഗം ഭൂമിയേറ്റെടുക്കാൻ കഴിഞ്ഞതിൽ പ്രത്യേകം അഭിനന്ദനം ലഭിക്കുകയുണ്ടായി. ബഹുമാനപ്പെട്ട അംഗം ശ്രീ. ബാബു (നെന്മാറ) ചൂണ്ടിക്കാണിച്ച കോച്ച് ഫാക്ടറിയെ സംബന്ധിച്ച് സംസ്ഥാന സർക്കാർ ഭൂമിയേറ്റെടുത്ത് റെയിൽവേയ്ക്ക് കൈമാറിക്കഴിഞ്ഞിട്ടുണ്ട്. അതിനാൽ നിലവിൽ അത് സംസ്ഥാന സർക്കാരിന്റെ കൈവശമല്ല, ടി ഭൂമി

റെയിൽവേയിൽനിന്ന് തിരിച്ച് കിട്ടേണ്ടതുണ്ട്. ബഹുമാന്യനായ അംഗം സൂചിപ്പിച്ച കാര്യം വളരെ പ്രസക്തമാണ്. കാകാലങ്ങളായുള്ള ആവശ്യമെന്ന നിലയ്ക്ക് സർക്കാർ ഭൂമിയേറ്റെടുത്ത് കൈമാറിയിട്ടും കോച്ച ഫാക്ടറിയാരംഭിക്കാൻ നിലവിലെയും മുൻ കേന്ദ്ര ഗവൺമെന്റുകളും തയ്യാറായിട്ടില്ല. ടി ഭൂമി തിരിച്ച് ലഭിക്കുന്നതിനാവശ്യമായ ശ്രമങ്ങൾ ഗവൺമെന്റ് നടത്തുന്നതായിരിക്കും. ഇത്തരത്തിലുള്ള ചില സാങ്കേതിക പരിമിതികൾ അതിനുണ്ടെന്ന് കാണേണ്ടതുണ്ട്.

ശ്രീ. ടി. വി. ഇബ്രാഹിം: സർ, എനിക്ക് വ്യവസായ വകുപ്പുമന്ത്രിയെ അഭിനന്ദിക്കണമെന്ന് ആഗ്രഹമുണ്ടെങ്കിലും പുതിയ സംരംഭങ്ങൾ തുടങ്ങിയത് പെരുപ്പിച്ച് കാണിച്ചുകൊണ്ടുള്ള കണക്കുകളും അതുമായി ബന്ധപ്പെട്ട വിവരങ്ങളും പുറത്തുവന്ന സാഹചര്യത്തിൽ അതിന് നിർവ്യാഹമില്ലാത്ത സാഹചര്യമാണുള്ളത്. വ്യവസായ സംരംഭങ്ങൾ ആരംഭിക്കുമ്പോൾ ഗവൺമെന്റ് അതിന് സപ്പോർട്ട് ചെയ്യുകൊണ്ട് സബ്സിഡി പ്രഖ്യാപിക്കുന്നുണ്ട്. പക്ഷെ, ഇങ്ങനെ പ്രഖ്യാപിക്കുന്ന സബ്സിഡികളൊന്നും കൃത്യസമയത്ത് കിട്ടുന്നില്ലെന്നും അക്കാര്യത്തിൽ അനാവശ്യമായ കാലതാമസമുണ്ടാകുന്നുവെന്നുമുള്ള ആക്ഷേപം

നിലനിൽക്കുന്നുണ്ട്. ഇതിൽ എത്ര സംരംഭങ്ങൾക്ക് ഇനി സബ്സിഡി കൊടുക്കാനുണ്ട്. അത് ദ്രുതഗതിയിൽ ലഭ്യമാക്കുന്നതിനുള്ള നടപടി സ്വീകരിക്കുമോ?

ശ്രീ. പി. രാജീവ്: സർ, ബഹുമാന്യനായ അംഗം ഇവിടെ പറഞ്ഞുകാര്യം അദ്ദേഹത്തിന്റെ ഹൃദയത്തിൽ നിന്നുവന്നതാണ്. ആത്മാർത്ഥമായി അഭിനന്ദിക്കാൻ അദ്ദേഹം ആഗ്രഹിക്കുന്നുണ്ട്. പക്ഷെ, ഇപ്പോൾ പലതും സൃഷ്ടിച്ച സാഹചര്യം കാരണം അദ്ദേഹത്തിന് അതിന് കഴിയാതെ പോയ പരിമിതിയാണ് ഇവിടെ പറഞ്ഞത്. അതിന് ഞാൻ അദ്ദേഹത്തോട് പ്രത്യേകം നന്ദി രേഖപ്പെടുത്തുന്നു. വ്യവസായ സംരംഭങ്ങൾ ആരംഭിക്കുന്നതിന് സർക്കാർ നൽകിവരുന്ന സബ്സിഡികൾ പരമാവധി വേഗത്തിൽ നൽകാനാണ് ശ്രമിച്ചുകൊണ്ടിരിക്കുന്നത്. ഏതെങ്കിലും പ്രത്യേക കേസിൽ ഇതുപോലുള്ള എന്തെങ്കിലും തടസ്സമോ ബുദ്ധിമുട്ടുണ്ടോ ഉണ്ടെങ്കിൽ അത് ശ്രദ്ധയിൽപ്പെടുത്തിയാൽ അതിവേഗത്തിൽ തന്നെ നടപ്പിലാക്കാൻ ശ്രമിക്കും. അതിനായുള്ള നടപടിക്രമങ്ങളെല്ലാം ഓൺലൈനാക്കി മാറ്റാനാണ് വ്യവസായ വകുപ്പ് ശ്രമിച്ചുകൊണ്ടിരിക്കുന്നത്. പരമാവധി സമയബന്ധിതമായിതന്നെ സബ്സിഡികൾ നൽകാൻ കഴിയണമെന്നത്

തന്നെയാണ് സർക്കാരിന്റെ കാഴ്ചപ്പാട്.

ശ്രീ. കെ. പി. മോഹനൻ: സർ, സംരംഭകർക്ക് എളുപ്പത്തിൽ ഭൂമി ലഭിക്കാൻ വേണ്ടിയുള്ള നടപടികളുമായി മുന്നോട്ടുപോകുമ്പോൾ അതിന്റെ സങ്കേതികത്വം ലളിതമാക്കേണ്ടതും അത് ഇൻവെന്റേഴ്സ് ഫ്രണ്ട്ലിയായിരിക്കുകയും വേണം. അതൊടൊപ്പം കൂടുതൽ ഭൂമി എളുപ്പത്തിൽ കിൻഫ്രെയ്റ്റ് കൈമാറാനുള്ള നടപടി സ്വീകരിക്കുകയും വേണം. എന്റെ നിയോജക മണ്ഡലത്തിൽ 258 ഏക്കർ ഭൂമി കിൻഫ്രെയ്റ്റ് വേണ്ടി കൈമാറാൻ ലാൻഡ് അക്വിസിഷൻ നടപടികൾ ആരംഭിച്ചിട്ട് മൂന്ന് വർഷമായി, ഇപ്പോഴും പൂർത്തിയാക്കിയിട്ടില്ല. അത് വേഗത്തിലാക്കാനുള്ള നടപടികൾ സ്വീകരിക്കുമോ?

ശ്രീ. പി. രാജീവ്: സർ, ബഹുമാന്യനായ അംഗം പറഞ്ഞത് വളരെ പ്രശസ്തമായ ഭാഗമാണ്. തുടക്കം മുതൽ ഒടുക്കംവരെ സംസ്ഥാന സർക്കാർ വളരെയധികം സൂയിൻ എടുത്ത് പരിശ്രമിച്ചതിന്റെ ഫലമായിട്ടാണ് കൊച്ചി-ബംഗളൂരു വ്യവസായ ഇടനാഴിക്കാവശ്യമായ ഭൂമി സമയബന്ധിതമായി ഏറ്റെടുക്കാൻ കഴിഞ്ഞത്. എൽ.എ.ആർ.ആർ. ആക്ട് നിലവിൽ വന്നതിനുശേഷം ഒരു സെന്റ് സ്ഥലം ഏറ്റെടുക്കുന്നതിനും 100

ഏകദേശ സമയം ഏറ്റെടുക്കുന്നതിനും ഒരേ നടപടിക്രമമാണുള്ളത്, അതേപോലെ അതിന് സമയക്രമവുമുണ്ട്. അതുകൊണ്ട് സമയക്രമം പാലിച്ചുകൊണ്ട് മാത്രമേ ഭൂമി ഏറ്റെടുക്കാൻ കഴിയൂ. ഇവിടെ കണ്ണൂരിൽ അദ്ദേഹത്തിന്റെ മണ്ഡലത്തിലും മട്ടന്നൂരിൽ ശ്രീമതി കെ. കെ. ശൈലജ സീച്ചറുടെ മണ്ഡലത്തിലും ഭൂമി ഏറ്റെടുക്കുന്നത് സംബന്ധിച്ച് നിലനിൽക്കുന്ന വകുപ്പുകൾ തമ്മിലുള്ള ഏകോപനത്തിനുവേണ്ടി ആവശ്യമായ ക്രമീകരണങ്ങൾ വരുത്തുവാൻ ബഹുമാനപ്പെട്ട മുഖ്യമന്ത്രി മുൻകയ്യെടുത്ത് കഴിഞ്ഞ ദിവസം യോഗം ചേർന്നിരുന്നു. റവന്യൂ വകുപ്പുമന്ത്രിയും ഞാനും ബന്ധപ്പെട്ട ഉദ്യോഗസ്ഥരും ആ യോഗത്തിൽ പങ്കെടുത്തിരുന്നു. ഭൂമി ഏറ്റെടുക്കുന്നത് സമയബന്ധിതമായി പൂർത്തീകരിക്കുന്നതിനുള്ള ക്രമീകരണം ഇപ്പോൾ നടത്തിയിട്ടുണ്ട്. ഭൂമി ഏറ്റെടുക്കലിന്റെ വേഗത വർദ്ധിപ്പിക്കുന്നതിന് ജില്ല കളക്ടറെ ചുമതലപ്പെടുത്തിയിട്ടുണ്ട്.

ശ്രീ. എ. പ്രഭാകരൻ: സർ, പലക്കാട് ജില്ലയിൽ വ്യവസായ

സംരംഭകരുടെ മീറ്റിംഗ് ഡി.ഐ.സി.യുടെ നേതൃത്വത്തിൽ വിളിച്ചു ചേർത്തു. പക്ഷേ, ഭൂമി വിതരണം ചെയ്യുന്ന കാര്യത്തിലുണ്ടാകുന്ന കാലതാമസം പലവിധ പരാതികൾക്കുമിടയാകുന്നുണ്ട്. ഈ സാഹചര്യത്തിൽ ഭൂമി

വിതരണം വേഗത്തിലാക്കാൻ നടപടി സ്വീകരിക്കുമോ?

ശ്രീ. പി. രാജീവ്: നിലവിലുള്ള വ്യവസായ എസ്റ്റേറ്റുകളിൽ ജില്ലാ വ്യവസായ കേന്ദ്രവുമായി ബന്ധപ്പെട്ടതാണെങ്കിൽ ഭൂമിയിൽ പരിമിതിയുണ്ട്. നിലവിൽ വ്യവസായം നടക്കാത്ത ഭൂമിയാണെങ്കിൽ മിക്കവാറും ലിറ്റിഗേഷനുള്ളതാണ്. അതിന്റെ മൊത്തം സ്റ്റാറ്റസ് ഗവൺമെന്റ് എടുക്കുകയുണ്ടായി. അതിന്റെ അടിസ്ഥാനത്തിൽ കേരളത്തിലെ ജില്ലാ വ്യവസായ കേന്ദ്രവുമായി ബന്ധപ്പെട്ടതോ അല്ലെങ്കിൽ ഡി.ഐ.സി.-യുടെ (Directorate of Industries and Commerce) നിയന്ത്രണത്തിലുള്ളതോ ആയ വ്യവസായ പാർക്കുകളിൽ ഇതുമായി ബന്ധപ്പെട്ട എല്ലാ കേസുകളും ലിസ്റ്റ് ചെയ്യുകഴിഞ്ഞു. പ്രസ്തുത കേസുകളിന്മേൽ പുതിയ നയം നിലവിൽ വരുന്നതോടെ പരിഹരിക്കപ്പെടാവുന്ന കേസുകൾ പ്രത്യേകം ലിസ്റ്റ് ചെയ്യാൻ തീരുമാനിച്ചു. ഏതെങ്കിലും ഹൈക്കോടതി ജഡ്ജിയുടെ മീഡിയേഷനിലൂടെ തീർപ്പാക്കാൻ കഴിയുന്ന കേസുകൾ പ്രത്യേകം ലിസ്റ്റ് ചെയ്യണമെന്നും കണ്ടസ്റ്റ് ചെയ്യേണ്ട കേസുകൾ പ്രത്യേകം ലിസ്റ്റ് ചെയ്യണമെന്നും തീരുമാനിച്ചിട്ടുണ്ട്. നിലവിലെ കേസുകളെ ഇത്തരത്തിൽ മൂന്ന് കാറ്റഗറികളായി തിരിച്ചിട്ടുണ്ട്. ബഹുമാന്യനായ അഡ്വക്കേറ്റ് ജനറൽ,

വ്യവസായത്തിന്റെ സ്പെഷ്യൽ പ്ലീഡർ, മറ്റ് അഭിഭാഷകർ, ബന്ധപ്പെട്ട സർക്കാർ ഉദ്യോഗസ്ഥർ എന്നിവർ ചേർന്ന് വിശദമായൊരു യോഗം നടത്തിയിട്ടുണ്ട്. അതിന്റെ ഭാഗമായി ഇത്തരത്തിലുള്ള നിയമപരമായ തർക്കങ്ങൾ പരിഹരിക്കാൻ കഴിയുമെന്നാണ് പ്രതീക്ഷിക്കുന്നത്. എല്ലാ അലോട്ട്മെന്റുകളും പുതിയ പോളിസി പ്രകാരം ഓൺലൈനായി തന്നെ നൽകുന്നതായിരിക്കും.

ശ്രീ. കെ. പി. എ. മജീദ്: സർ, ഇൻകെൽ ലിമിറ്റഡിന്റെ കൈവശമുള്ള ഭൂമി വ്യവസായ സംരംഭകർക്കുവേണ്ടി കൊടുത്തെങ്കിലും അവയൊക്കെ ഇപ്പോഴും ഉപയോഗപ്രദമല്ലാതെ കിടക്കുകയാണ്. ടി ഭൂമിയിൽ വ്യവസായ സംരംഭം ആരംഭിക്കുന്നില്ലെങ്കിൽ ആയത് തിരിച്ചുവാങ്ങാനുള്ള സംവിധാനം ഏർപ്പെടുത്തുമോ; അതോടൊപ്പം മലപ്പുറത്തെ ഇൻകെലിൽ വളരെ ഭംഗിയായി പ്രവർത്തിച്ചിരുന്നൊരു എഡ്യൂക്കേഷൻ ഇൻസ്റ്റിറ്റ്യൂട്ടുണ്ടായിരുന്നെങ്കിലും ഇപ്പോൾ അത് നിന്നുപോയി. അവിടെ ജില്ലാ സഹകരണ ഹോസ്പിറ്റലിൽ ഒരു വിദ്യാഭ്യാസ കേന്ദ്രം ആരംഭിക്കാൻ ചർച്ച നടത്തി എം.ഡി.-യുമായി ധാരണയുണ്ടാക്കിയിട്ടുണ്ട്. അക്കാര്യത്തിൽ അന്തിമ തീരുമാനമുണ്ടാക്കാൻ തയ്യാറാകുമോ?

ശ്രീ. പി. രാജീവ്: സർ, ഇൻകെൽ ലിമിറ്റഡിന്റെ ഭൂമിയെല്ലാം മിക്കവാറും നന്നായി വിനിയോഗിക്കുന്നുണ്ട്. എന്നാൽ ചിലതൊക്കെ കോടതിയിൽ കേസ് നിലനിൽക്കുന്നതിന്റെ ഭാഗമായിട്ടാണ് ഉപയോഗശൂന്യമായി കിടക്കുന്നത്. ബഹുമാനപ്പെട്ട അംഗം ചൂണ്ടിക്കാട്ടിയതുപോലെ, മലപ്പുറത്തെ ഇൻകെലിൽ പ്രവർത്തിച്ചിരുന്ന എഡ്യൂക്കേഷൻ ഇൻസ്റ്റിറ്റ്യൂട്ട് കോവിഡിന്റെ പശ്ചാത്തലത്തിൽ നിലച്ചുപോയെന്നത് വസ്തുതയാണ്. Expression of Interest (EOI) വിളിച്ച് സുതാര്യമായ പ്രക്രിയയിലൂടെയാണ് വീണ്ടും അത് അലോട്ട് ചെയ്യുന്നതിന് എക്സ്പ്രഷൻ ഓഫ് ഇൻറേസ്റ്റ് വിളിച്ചപ്പോൾ ഒരു സ്ഥാപനം മാത്രമാണ് അതിൽ താല്പര്യം കാണിച്ചിട്ടുള്ളത്. അതിന്റെ നിയമവശങ്ങളും മറ്റെല്ലാ നടപടിക്രമങ്ങളും പൂർത്തീകരിച്ചതിനുശേഷം ആ സ്ഥലം വിനിയോഗിക്കണമെന്നതന്നെയാണ് സർക്കാർ കാണുന്നത്. നിയമപ്രകാരം ഒരു സ്ഥാപനം മാത്രമേയുള്ളൂവെന്നതിൽ അക്കാര്യത്തിൽ വ്യക്തത വരുത്തിയശേഷം മറ്റ് പ്രശ്നങ്ങളൊന്നുമില്ലെങ്കിൽ അതിവേഗം തീരുമാനമെടുക്കാൻ കഴിയും. ഇൻകെൽ ലിമിറ്റഡിന്റെ ബോർഡിന് അതിനുള്ള പൂർണ്ണമായ അവകാശമുണ്ട്.

ശ്രീ. എൻ. എ. നെല്ലിക്കുന്ന്: സർ, കാസർഗോഡ് നഗരപ്രദേശത്തെ വിദ്യാനഗറിൽ സിഡ്കോയുടെ കീഴിലുള്ള ഇൻഡസ്ട്രിയൽ എസ്റ്റേറ്റിന് ഏക്കർ കണക്കിന് ഭൂമിയും നിരവധി വ്യവസായ സംരംഭങ്ങളുമുണ്ട്. അടിസ്ഥാനസൗകര്യവുമായി ബന്ധപ്പെട്ട് ധാരാളം പ്രശ്നങ്ങൾ അവിടെ നിലനിൽക്കുന്നുണ്ട്. ഇതുസംബന്ധിച്ച് ചർച്ച നടത്തുന്നതിനായി കഴിഞ്ഞ ദിവസം ഒരു യോഗം വിളിച്ചിരുന്നു. അവിടത്തെ ഭൂമിക്ക് നാളിതുവരെ പട്ടയം ലഭിച്ചിട്ടില്ലെന്നതാണ് പ്രധാനപ്പെട്ട പ്രശ്നം. ടി ഭൂമിക്ക് പട്ടയമനുവദിക്കാൻ നടപടികൾ സ്വീകരിക്കുമോ?

ശ്രീ. പി. രാജീവ്: കാസർഗോഡ് ഇൻഡസ്ട്രിയൽ എസ്റ്റേറ്റിലേയും കെ.എസ്.ഐ.ഡി.സി.-യുടെയുമൊക്കെ ഉപയോഗശൂന്യമായി കിടക്കുന്ന സ്ഥലം പൂർണ്ണമായി വ്യവസായാവശ്യത്തിന് ഉപയോഗിക്കണമെന്ന് ബഹുമാന്യനായ അംഗം മുമ്പും ശ്രദ്ധയിൽപ്പെടുത്തിയിട്ടുണ്ട്. ഞങ്ങളൊന്നിച്ച് അത്തരം ചില സ്ഥലങ്ങൾ സന്ദർശിക്കുകയും ചെയ്തിരുന്നു. അവിടെയൊക്കെ വ്യവസായപരമായി നല്ലരീതിയിലുള്ള മാറ്റമുണ്ടാകുന്നുവെന്നത് അങ്ങേയ്ക്കുതന്നെ ബോധ്യപ്പെട്ടിട്ടുണ്ടാകും. പട്ടയമനുവദിക്കുന്നത് സംബന്ധിച്ച് യൂണിഫൈഡ് പോളിസി വരുന്ന

ഘട്ടത്തിൽ സിഡ്കോയുടെ ഭൂമിക്കും എളുപ്പത്തിൽ പട്ടയം നൽകാൻ കഴിയും. സിഡ്കോയുടെ അത്തരം എസ്റ്റേറ്റുകൾ കുറേക്കൂടി പുതിയ രൂപത്തിലേയ്ക്ക് മാറണം. ജില്ലാ വ്യവസായ കേന്ദ്രത്തിൽ സിഡ്കോയുടെ നിയന്ത്രണത്തിലുള്ള പല എസ്റ്റേറ്റുകളും വളരെ പ്രാകൃതമായ അവസ്ഥയിലാണ്. അതൊക്കെ മെച്ചപ്പെടുത്തുന്നതിനുവേണ്ടി കിഫ്ബിയിൽനിന്നും 250 കോടി രൂപയുടെ വായ്പ അനുവദിച്ചിട്ടുണ്ട്. പുതിയ വ്യവസ്ഥയനുസരിച്ച് ധനകാര്യ വകുപ്പുകൂടി അത് അംഗീകരിക്കണം. കാരണം, ബോറോയിംഗ് ലിമിറ്റിൽക്കൂടി ഉൾപ്പെടുത്തണമെന്നൊരു പുതിയൊരു വ്യവസ്ഥ വന്നതുകൊണ്ട് അതിൽ വ്യക്തത വരുത്തി വായ്പ അനുവദിച്ചാൽ ഈ എസ്റ്റേറ്റുകളെല്ലാം കുറേക്കൂടി ആധുനികരൂപത്തിലേയ്ക്ക് മാറ്റാൻ കഴിയും. ഈ പുതിയ നയം അംഗീകരിക്കുന്നമുറയ്ക്ക് പട്ടയ വിതരണവും വേഗത്തിലാക്കാൻ കഴിയും.

സാമ്പത്തിക പ്രതിസന്ധിയെ തുടർന്ന് മാറ്റിവച്ച ചെലവുകൾ

(*184) ശ്രീ. എ. കെ. എം. അഷ്റഫ്:

ശ്രീ. കുറുക്കോളി മൊയ്തീൻ:

ശ്രീ. പി. അബ്ദുൽ ഹമീദ്:

ശ്രീ. യു. എ. ലത്തീഫ്: താഴെക്കാണുന്ന ചോദ്യങ്ങൾക്ക്

ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് സാമ്പത്തിക പ്രതിസന്ധി

രൂക്ഷമായതിനെത്തുടർന്ന് വിവിധ ക്ഷേമപെൻഷനുകളുടെ വിതരണം നിലച്ചിട്ടുണ്ടോയെന്ന് വ്യക്തമാക്കുമോ;

(ബി) മരാമത്ത് പണികൾ ചെയ്തവകയിൽ കരാറുകാർക്ക് നൽകാനുള്ള തുകയിൽ കുടിശ്ശിക വരുത്തിയിട്ടുണ്ടോയെന്ന് വ്യക്തമാക്കുമോ;

(സി) സർക്കാർ ജീവനക്കാർ, അധ്യാപകർ എന്നിവർക്കുള്ള ഡി.എ., ലീവ് സറണ്ടർ ആനുകൂല്യം എന്നിവ അനുവദിക്കാനുണ്ടോയെന്ന് വ്യക്തമാക്കുമോ;

(ഡി) മുടക്കം വന്നിട്ടുള്ള ക്ഷേമപെൻഷനുകൾ, കരാറുകാർക്ക് നൽകാനുള്ള കുടിശ്ശിക, ജീവനക്കാർക്ക് അർഹതപ്പെട്ട ആനുകൂല്യങ്ങൾ മുതലായവ നൽകുന്നതിന് ആകെ എത്ര തുക വേണ്ടിവരുമെന്ന് കണക്കാക്കിയിട്ടുണ്ടോ; എങ്കിൽ വിശദാംശം നൽകുമോ?

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ,

(എ) 2020 സെപ്റ്റംബർ മുതൽ ക്ഷേമ പെൻഷനുകൾ അതത് മാസംതന്നെ നൽകിവരുന്നുണ്ട്. ചില അവസരങ്ങളിൽ രണ്ടുമാസത്തെ പെൻഷൻ ഒന്നിച്ച് നൽകിയിട്ടുണ്ട്. 2022 നവംബർ മാസം വരെയുള്ള പെൻഷൻ ഇതിനകം

വിതരണം ചെയ്തിട്ടുണ്ട്. 2022 ഡിസംബർ മാസത്തെ ക്ഷേമപെൻഷൻ വിതരണം ചെയ്ത് തുടങ്ങിയിട്ടുണ്ട്. ക്ഷേമ പെൻഷൻ വിതരണം ചെയ്യുന്നതിനാവശ്യമായ കാര്യങ്ങൾ നിർവ്വഹിക്കുന്നതിനും ഫണ്ട് കണ്ടെത്തുന്നതിനുമായി കേരള സോഷ്യൽ സെക്യൂരിറ്റി പെൻഷൻ ലിമിറ്റഡ് എന്നൊരു സ്വേഷ്യൽ പർപ്പസ് വെഹിക്കിൾ രൂപീകരിച്ച് പ്രവർത്തിച്ചുവരികയാണ്. ഈ കമ്പനി നടത്തുന്ന താൽക്കാലിക കടമെടുപ്പ് സർക്കാരിന്റെ പൊതുകടമായി കണക്കാക്കുമെന്ന കേന്ദ്ര നിലപാട് കേരള സോഷ്യൽ സെക്യൂരിറ്റി പെൻഷൻ ലിമിറ്റഡിന് ബുദ്ധിമുട്ട് സൃഷ്ടിച്ചിട്ടുണ്ട്. ആയതിനാൽ പെൻഷൻ വിതരണത്തിനാവശ്യമായ തുക ബഡ്ജറ്റ് വിഹിതത്തിൽനിന്നും കണ്ടെത്തേണ്ട സാഹചര്യമാണുള്ളത്. ഇത് പെൻഷൻ വിതരണത്തെ ബാധിക്കുമെങ്കിലും ക്ഷേമപെൻഷനുകൾ പരമാവധി സമയത്തുതന്നെ ലഭ്യമാക്കാൻ സർക്കാർ ശ്രമിക്കുന്നുണ്ട്. അതിന്റെ ഭാഗമായി ഡിസംബർ മാസത്തെ പെൻഷൻ മിക്കവാറും ആളുകൾക്ക് ലഭിച്ചുകഴിഞ്ഞിട്ടുണ്ട്.

(ബി) ബഹുമാനപ്പെട്ട ഹൈക്കോടതി ഉത്തരവിന്റെ അടിസ്ഥാനത്തിൽ സംസ്ഥാനതല മുൻഗണനാക്രമം പാലിച്ചും സമയക്രമം നിശ്ചയിച്ചുമാണ്

കരാറുകാരുടെ ബില്ലുകൾ തീർപ്പാക്കിവരുന്നത്. ഇപ്രകാരം ബില്ലുകൾ തീർപ്പാക്കുന്നതിനാവശ്യമായ അധിക തുക അനുവദിച്ചു ബില്ലുകൾ നിശ്ചിതസമയത്തുതന്നെ തീർപ്പാക്കിവരുന്നുണ്ട്. കൂടാതെ ഒരു നിശ്ചിത തുക അധികരിക്കുന്ന ബില്ലുകൾ BDS രീതി വഴി തുക നൽകിവരുന്നു. നിലവിൽ ബില്ലുകൾ മാറിനൽകുന്ന BDS വിജയകരമായി നടപ്പിലാക്കി വരികയാണ്.

(സി) സർക്കാർ ജീവനക്കാർക്കും അധ്യാപകർക്കും 01-01-2021 മുതലുള്ള ക്ഷാമബത്ത നൽകാനുണ്ട്.

കോവിഡ്-19 മഹാമാരി സൃഷ്ടിച്ച സാമ്പത്തിക പ്രതിസന്ധിയുടെ അടിസ്ഥാനത്തിൽ സ്വീകരിച്ച വ്യയനിയന്ത്രണ നടപടികളുടെ ഭാഗമായി സർക്കാർ ജീവനക്കാരുടെയും അധ്യാപകരുടെയും 2022-2023 സാമ്പത്തിക വർഷത്തെ ആർജ്ജിതാവധിയുടെ വാർഷിക സറണ്ടർ ആനുകൂല്യം പൊതു ഇളവുകൾക്ക് വിധേയമായി 31-12-2022 വരെ മരവിപ്പിച്ചിട്ടുണ്ടായിരുന്നു. 30-12-2022-ലെ സ.ഉ. (അച്ചടി) നം. 148/2022 പ്രകാരം 2022-2023 സാമ്പത്തിക വർഷം മാറ്റിവെച്ച ആർജ്ജിതാവധിയുടെ വാർഷിക സറണ്ടർ ആനുകൂല്യം 20-03-2023 മുതൽ ബന്ധപ്പെട്ട ജീവനക്കാരുടെ പി.എഫ്. അക്കൗണ്ടിൽ ക്രെഡിറ്റ് ചെയ്യാനും ഇപ്രകാരം ക്രെഡിറ്റ് ചെയ്യപ്പെടുന്ന തുക

നാല് വർഷത്തെ ലോക്ക് ഇൻ പിരീഡിനുശേഷം മാത്രമേ പിൻവലിക്കാനാകൂവെന്നും ഉത്തരവായിട്ടുണ്ട്.

(ഡി) 2022 ഡിസംബർ മാസത്തെ സാമൂഹ്യ സുരക്ഷാ പെൻഷനുകളും സർക്കാർ നൽകുന്ന ധനസഹായവുമുപയോഗിച്ച് വിതരണം ചെയ്യുന്ന 16 ക്ഷേമനിധി ബോർഡ് പെൻഷനുകളും വിതരണം ചെയ്യുന്നതിനുള്ള നടപടികൾ സ്വീകരിച്ചുവരുന്നു. പെൻഷൻ വിതരണത്തിനുള്ള ബിൽ പ്രോസ്സസ് ചെയ്യുന്ന അവസരത്തിൽ മാത്രമേ തുക സംബന്ധിച്ച വ്യക്തമായ കണക്ക് അറിയുവാൻ കഴിയുകയുള്ളൂ. 2022 നവംബർ മാസത്തെ സാമൂഹ്യ സുരക്ഷാ പെൻഷനുകളും സർക്കാർ ധനസഹായവുമുപയോഗിച്ച് വിതരണം ചെയ്യുന്ന 16 ക്ഷേമനിധി ബോർഡ് പെൻഷനുകളും നൽകുന്നതിനായി 879.06 കോടി രൂപ അനുവദിച്ചിരുന്നു. ജീവനക്കാർക്ക് ലഭിക്കേണ്ട ആനുകൂല്യങ്ങളായ ക്ഷാമബത്ത, ലീവ് സറണ്ടർ എന്നിവ അനുവദിക്കുന്നതിന് എത്ര തുക വേണ്ടിവരുമെന്ന് കണക്കാക്കിയിട്ടില്ല.

ശ്രീ. എ. കെ. എം. അഷ്റഫ്: സർ, പത്ത് ലക്ഷത്തിൽക്കൂടുതൽ തുകയുള്ള ബില്ലുകൾ പാസ്സാക്കേണ്ടതില്ലെന്നാണ് ധനകാര്യ വകുപ്പ് ട്രഷറികൾക്ക് നിർദ്ദേശം നൽകിയിരിക്കുന്നത്. ഇതുമാത്രം സംസ്ഥാനത്തിന്റെ

സാമ്പത്തിക പ്രതിസന്ധിയുടെ ആഴം എത്രയോ വലുതാണെന്ന് മനസ്സിലാക്കാൻ സാധിക്കും. കരാറുകാരുടെ ചെറിയ തുകയ്ക്കുള്ള ബില്ലുകൾപോലും തിരിച്ചയയ്ക്കുന്ന സ്ഥിതിയാണ് ഇപ്പോൾ സംസ്ഥാനത്ത് സംജാതമായിരിക്കുന്നത്. ഇതുമൂലം പ്രവൃത്തികളേറ്റെടുക്കാൻ കരാറുകാർ തയ്യാറാകാത്തത് വലിയ പ്രതിസന്ധി സൃഷ്ടിച്ചിരിക്കുകയാണ്. ഇത് പരിഹരിക്കാൻ സർക്കാർ അടിയന്തര നടപടി സ്വീകരിക്കുമോ?

ശ്രീ. കെ. എൻ. ബാലഗോപാൽ: സർ, സംസ്ഥാനത്ത് അങ്ങനെ വലിയൊരു പ്രതിസന്ധിയുടെ അവസ്ഥയില്ല. പത്ത് ലക്ഷം രൂപ വരെ എന്നത് ലിക്വിഡിറ്റി മാനേജ്മെന്റിന്റെ ഭാഗമായി പേയ്മെന്റിന്റെ റേറ്റ് ഇടയ്ക്ക് കുറയ്ക്കുന്നതാണ്. അതുതന്നെ BDS-യുടെ കൊടുക്കുന്നുണ്ട്. വലിയ തോതിലുള്ള കുടിശ്ശികയില്ല. കരാറുകാർക്ക് ബുദ്ധിമുട്ട് വരുന്ന സ്ഥിതി നിലവിലില്ല. അങ്ങനെയുള്ള ബുദ്ധിമുട്ട് ഒഴിവാക്കാനുള്ള നടപടി സ്വീകരിക്കുന്നതാണ്.

ശ്രീ. എ. കെ. എം. അഷ്റഫ്: സർ, വില്പന നികുതി പിരിച്ചെടുക്കുന്നതിലുള്ള കൃത്യവിലോപമല്ലേ സംസ്ഥാനത്തിന്റെ സാമ്പത്തിക പ്രതിസന്ധിക്കുള്ള പ്രധാന കാരണം; വില്പന നികുതിയിനത്തിൽ എത്ര തുക

പിരിച്ചെടുക്കാനുണ്ടെന്ന് വ്യക്തമാക്കുമോ?

ശ്രീ. കെ. എൻ. ബാലഗോപാൽ: സർ, അങ്ങേയറ്റം

തെറ്റിദ്ധാരണാജനകമായൊരു ചോദ്യമാണിത്. വില്പന നികുതി അല്ലെങ്കിൽ സംസ്ഥാനത്തിന് ലഭിക്കേണ്ട ജി.എസ്.ടി. പിരിച്ചെടുക്കുന്നതിലെ പുരോഗതിയെ സംബന്ധിച്ച് നേരത്തെ ഇവിടെ പറഞ്ഞിരുന്നു. കഴിഞ്ഞ രണ്ട് വർഷങ്ങളിൽ അതായത് കോവിഡിന്റെയും പ്രളയത്തിന്റെയും സമയത്തുണ്ടായിരുന്ന ബുദ്ധിമുട്ടുകൾ നമുക്കറിയാവുന്നതാണ്. ഇന്ത്യയിലാകെയുണ്ടായ ഒരു മരവിപ്പണ്ട്, കേരളത്തിൽ പ്രത്യേകിച്ചും പ്രളയവുംകൂടിയുണ്ടായി. അതിനുശേഷം കേരളം നല്ലരീതിയിൽ മുന്നോട്ടുവരികയും വകുപ്പിനെ പുനഃസംഘടിപ്പിക്കുകയും ചെയ്തു. 2021 മാർച്ച് മാസത്തെ വരുമാനത്തെയപേക്ഷിച്ച് 26000 കോടി രൂപയുടെ അധിക വരുമാനം ഈ വർഷമുണ്ടാകുന്നുണ്ട്. കഴിഞ്ഞ വർഷത്തെയും ഈ വർഷത്തെയും ജി.എസ്.ടി. വരുമാനങ്ങൾ തമ്മിൽ താരതമ്യം ചെയ്യുമ്പോൾ 30 ശതമാനം വർദ്ധനവുണ്ടായിട്ടുണ്ട്. മറ്റ് മേഖലകളിലും അതിനാനുപാതികമായ വർദ്ധനവുണ്ട്. നികുതി പിരിച്ചെടുക്കുന്ന കാര്യത്തിലല്ല, ജി.എസ്.ടി.-യുടെ മൊത്തം ഘടനയിലുണ്ടാക്കിയ മാറ്റം,

അതിനകത്തുതന്നെ ടാക്സ് വലിയ തോതിൽ വെട്ടിക്കുറച്ചത് തുടങ്ങിയ ധാരാളം കാര്യങ്ങളുണ്ട്. കഴിഞ്ഞ ദിവസം റായ്പൂരിൽ ചേർന്ന എ.ഐ.സി.സി. സമ്മേളനത്തിൽ അംഗീകരിച്ച പ്രമേയത്തിലെ ചില പോയിന്റുകൾ ഞാനും അംഗീകരിക്കുന്നു. കേന്ദ്ര ഗവൺമെന്റ് ഫിസ്കൽ ഫെഡറലിസത്തിലിടപെട്ടുകൊണ്ട് സംസ്ഥാനങ്ങളെ ഞെരുക്കുന്നതിനെ അങ്ങേയറ്റം വിമർശിച്ചിട്ടുണ്ട്. അതുപോലെ അഞ്ച് വർഷക്കാലത്തേക്ക് കോമ്പൻസേഷൻ പിരീഡ് നീട്ടിത്തരണമെന്ന് എ.ഐ.സി.സി. പ്രമേയത്തിൽ അംഗീകരിച്ചിട്ടുണ്ടെന്നാണ് ഞാൻ വായിച്ചത്. അത്തരം കാര്യങ്ങളാണ് സംസ്ഥാന സർക്കാരും പറഞ്ഞുകൊണ്ടിരിക്കുന്നതെന്നതാണ് വസ്തുത.

ശ്രീ. കുറുക്കോളി മൊയ്തീൻ: സർ, സാമ്പത്തിക പ്രതിസന്ധി കാരണം മാനസിക വെല്ലുവിളി നേരിടുന്ന കിടപ്പുരോഗികൾക്ക് നൽകിവന്നിരുന്ന വലിയ സഹായ പദ്ധതിയാണ് ആശ്വാസ കിരണം പദ്ധതി. കുറേക്കാലമായി ഇത് മുടങ്ങിക്കിടക്കുകയാണെന്ന് മാത്രമല്ല, പുതിയ അപേക്ഷകൾ പരിഗണിക്കുന്നുമില്ല. പത്തും പന്ത്രണ്ടും മാസം കഴിയുമ്പോൾ ഒന്നോ രണ്ടോ മാസത്തെ ആശ്വാസ ധനസഹായം മാത്രമാണ് നൽകുന്നത്.

ഇത് മുടങ്ങാതെ നൽകാനും പുതിയ അപേക്ഷകൾ പരിഗണിക്കാനുമുള്ള സന്നദ്ധത സർക്കാരിന്റെ ഭാഗത്തുനിന്നുമുണ്ടാകുമോ?

ശ്രീ. കെ. എൻ. ബാലഗോപാൽ: സർ, ആശ്വാസ കിരണം പോലുള്ള പദ്ധതികൾക്ക് മുടക്കുന്ന രീതിയിൽ സർക്കാരിന്റെ ഭാഗത്തുനിന്നും ഒരു സമീപനവുമുണ്ടാകില്ല. പലപ്പോഴും സഹായധനം ലഭിക്കാത്തതിനുള്ള പ്രായോഗിക പ്രശ്നങ്ങൾ താഴേത്തലത്തിലുള്ളതായിരിക്കും. കാരണം, അത്തരം പദ്ധതികൾക്ക് പണം നൽകുന്നതിന് തടസ്സമുണ്ടാകില്ല. അത് കൃത്യമായി നൽകുന്നതിനുള്ള എല്ലാ നടപടിയും സ്വീകരിക്കുകയാണെന്ന് ഈ സഭയിൽ പറയുകയാണ്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, 14 വർഷമായി.

ശ്രീ. കെ. എൻ. ബാലഗോപാൽ: സർ, ഇവിടെനിന്നും പണം അനുവദിക്കാത്തതിന്റെ പ്രശ്നമല്ല. അതിന്റെ പ്രൊസീജുവറിന്റെ പ്രശ്നമായിരിക്കും. ആശ്വാസ കിരണം പോലുള്ള പദ്ധതികൾക്കൊന്നും യാതൊരു തടസ്സമുണ്ടാക്കുകയില്ല.

ശ്രീ. പി. അബ്ദുൽ ഹമീദ് ചുമതലപ്പെടുത്തിയതുപ്രകാരം ശ്രീ. എൻ.

ഷംസുദ്ദീൻ: സർ, കേരളം വീണ്ടും വീണ്ടും കടമെടുക്കാൻവേണ്ടി അപേക്ഷകൾ

കൊടുക്കുമ്പോഴും പെൻഷനും ശമ്പളവും നൽകാൻവേണ്ടിയാണ് പുതുതായി കടമെടുക്കുന്നതെന്നാണ് പരക്കെ അറിയപ്പെടുന്നത്. അപ്പോഴും സാമ്പത്തിക പ്രതിസന്ധിയില്ലെന്നാണ് ബഹുമാനപ്പെട്ട മന്ത്രി പറയുന്നത്. കേരളത്തിന്റെ ജി.എസ്.ടി. നഷ്ടപരിഹാരത്തുക ലഭിക്കാതിരിക്കാനുള്ള കാരണം സി.&എ.ജി. സാക്ഷ്യപ്പെടുത്തിയ കണക്കുകൾ നൽകാത്തതുകൊണ്ടാണെന്നാണ് കേന്ദ്ര ധനകാര്യ വകുപ്പുമന്ത്രി ശ്രീമതി നിർമ്മലാ സീതാരാമൻ പാർലമെന്റിൽ പ്രഖ്യാപിച്ചത്. 2022-ഓടുക്കൂടി ജി.എസ്.ടി. നഷ്ടപരിഹാരം നിലച്ചല്ലോ; കിട്ടാനുള്ള സംഖ്യ വാങ്ങിയെടുക്കുന്നതിൽ കേരളത്തിന്റെ ഭാഗത്തുനിന്നുണ്ടായ പിടിപ്പുകേടാണ് അതായത് സി.&എ.ജി.-യുടെ സാക്ഷ്യപ്പെടുത്തിയ കണക്കുകൾ കൊടുക്കാത്തതാണ് കാരണമെന്ന് പറയുന്നു. ഈ പ്രഖ്യാപനത്തെത്തുടർന്ന് കിട്ടാനുള്ള തുക ലഭിക്കാൻവേണ്ടി കേരളം എന്തെങ്കിലും നടപടി സ്വീകരിച്ചിട്ടുണ്ടോ?

ശ്രീ. കെ. എൻ. ബാലഗോപാൽ: സർ, പെൻഷനും ശമ്പളവും

കൊടുക്കാൻ വൻതോതിൽ കടമെടുക്കുന്ന നിലയിലേയ്ക്ക് സംസ്ഥാന സർക്കാർ നീങ്ങിയിട്ടില്ല. ബഹുമാനപ്പെട്ട മുഖ്യമന്ത്രി കഴിഞ്ഞദിവസം ഒരു സ്റ്റേറ്റ്‌മെന്റിൽ

ഇക്കാര്യങ്ങളെപ്പറ്റി വിശദീകരിച്ചിരുന്നു. കേരളത്തിന് സാമ്പത്തിക ബുദ്ധിമുട്ടുണ്ട്. കേരളത്തിന് മാത്രമല്ല, വിവിധ സംസ്ഥാനങ്ങൾക്കും സാമ്പത്തിക ബുദ്ധിമുട്ടുണ്ട്. ഏകപക്ഷീയമായ പല മാനദണ്ഡങ്ങളും കേന്ദ്രസർക്കാർ കൊണ്ടുവന്നതാണ് അതിനുള്ള പ്രധാന കാരണമെന്ന് പലതവണ പറഞ്ഞിട്ടുള്ളതാണ്. അതുപോലുള്ള പൊതുകാര്യങ്ങളിൽ സഭയ്ക്കു കത്ത് വിധേയമാക്കിയിട്ടില്ലെന്നാണ് കരുതുന്നത്. സംസ്ഥാനത്തിന് അർഹതപ്പെട്ട വിഹിതം ഇനിയും കിട്ടാനുണ്ട്. സംസ്ഥാനത്തിന്റെ വികസനകാര്യങ്ങൾക്ക് ഇനിയും കൂടുതൽ പണം ലഭിക്കാനുണ്ട്. കേന്ദ്ര ധനകാര്യ വകുപ്പുമന്ത്രി തന്നെ ഫിസ്കൽ കൺസോളിഡേഷന്റെ കാര്യത്തിൽ മെച്ചപ്പെട്ട സംസ്ഥാനങ്ങളുടെ കാര്യത്തിൽ കേരളത്തെ എടുത്ത് പറഞ്ഞിട്ടുണ്ട്. റിസർവ് ബാങ്ക് ഓഫ് ഇൻഡ്യയും ഇതേ കാര്യം പറഞ്ഞിട്ടുണ്ട്. കേന്ദ്ര സർക്കാരിൽ നിന്നും സംസ്ഥാനത്തിന് കിട്ടേണ്ട ആനുകൂല്യങ്ങൾ കൂടുതലായി കിട്ടേണ്ടതുണ്ടെങ്കിലും കിട്ടുന്നില്ലെന്ന വസ്തുത നിലനിൽക്കുകയാണ്. ജി.എസ്.ടി. സംബന്ധിച്ച് സി.&എ.ജി.-യുടെ സാക്ഷ്യപ്പെടുത്തിയ കണക്കുകൾ കൊടുക്കാത്തതുകൊണ്ടാണ് നികുതി കുടിശ്ശിക ലഭിക്കാത്തതെന്നാണ് ബഹുമാനപ്പെട്ട അംഗം സൂചിപ്പിച്ചത്.

അവസാന ഗഡുവായി 750 കോടി രൂപയിലധികമാണ് ലഭിക്കാനുള്ളത്. കഴിഞ്ഞ ദിവസംതന്നെ 750 കോടി രൂപയും സർക്കാരിന്റെ അക്കൗണ്ടിൽ വന്നുകഴിഞ്ഞു. ഈയിനത്തിൽ ഇനി കേന്ദ്രത്തിൽ നിന്നും പണമൊന്നും ലഭിക്കാനില്ല. ടി തുക കേന്ദ്രത്തിൽ നിന്നും കിട്ടിയെന്ന വിവരം പത്രങ്ങളിലൊന്നും കൊടുത്തിട്ടില്ല. ഈ കണക്കുകളെ സംബന്ധിച്ച് കഴിഞ്ഞ ദിവസവും ജി.എസ്.ടി. കൗൺസിലിൽ വളരെ വ്യക്തമായി പറഞ്ഞതാണ്, കണക്കുകളുടെ കാര്യത്തിൽ എല്ലാ സംസ്ഥാനങ്ങളിൽ നിന്നും ഫൈനൽ സെറ്റിൽമെന്റിന്റെ കണക്കുകൾ ലഭിക്കാനുണ്ട്. ഈയിനത്തിൽ ലഭിക്കേണ്ടിയിരുന്ന തുക പൂർണ്ണമായി നമുക്ക് കിട്ടിയിട്ടുണ്ട്. ഇപ്പോൾ അതിന്റെ ഇന്ററിം റിപ്പോർട്ട് കൊടുത്തിട്ടുണ്ട്. സി&എ.ജി. ആണ് ഇതുസംബന്ധിച്ച ഫൈനൽ കണക്കുകൾ സമർപ്പിക്കേണ്ടത്. സി & എ.ജി.യും റിസർവ് ബാങ്ക് ഓഫ് ഇൻഡ്യയും ദേശീയ-സംസ്ഥാനതലങ്ങളിലുള്ള ജി.എസ്.ടി. ഉദ്യോഗസ്ഥന്മാരും തമ്മിൽ ചില കാര്യങ്ങളിലുള്ള കണക്കുകളുടെ ഫൈനലൈസേഷൻ സംബന്ധിച്ച ഇന്ററിം റിപ്പോർട്ട് കൊടുത്തിട്ടുണ്ട്. റായ്ലൂരിൽ നടന്ന യോഗത്തിൽ തീരുമാനിച്ചതുപോലെ ഇതിന്റെ കാലാവധി 5 വർഷക്കാലത്തേയ്ക്കുകൂടി

നീട്ടണമെന്നുള്ള കാര്യത്തിൽക്കൂടി നമുക്ക് ഉറച്ചുനിൽക്കണം. രാജസ്ഥാൻ ഗവൺമെന്റും ഛത്തീസ്ഗഡ് ഗവൺമെന്റും ഇതേ അഭിപ്രായം പറയുന്നുണ്ട്. അതൊന്നും കേൾക്കാൻ കേന്ദ്ര ഗവൺമെന്റ് തയ്യാറാകുന്നില്ലെന്നുള്ള പ്രശ്നമുണ്ട്. ഇക്കാര്യത്തിൽ കണക്കുകൾ സംബന്ധിച്ച് യാതൊരു തർക്കവുമില്ല. വിശദമായ കണക്കുകൾ യഥാസമയം സമർപ്പിക്കാതിന്റെ പ്രശ്നമില്ല, ഈയിനത്തിൽ സംസ്ഥാനത്തിന് ലഭിക്കാനുള്ള 750 കോടി രൂപ ഇപ്പോൾ ലഭിക്കുകയും ചെയ്തിട്ടുണ്ട്. സംഖ്യയുടെ കാര്യത്തിൽ ചെറിയ വ്യത്യാസം എന്തെങ്കിലും ഉണ്ടെങ്കിലേയുള്ളൂ.

ശ്രീ. യു. എ. ലത്തീഫ്: ക്ഷേമ പെൻഷൻ വിതരണം ചെയ്യുന്ന സർവ്വീസ് ബാങ്കിലെ താഴെത്തട്ടിലുള്ള ജീവനക്കാർക്ക് നൽകുന്ന ഇൻസെന്റീവ് കഴിഞ്ഞ 12-13 മാസങ്ങളായി നൽകിയിട്ടില്ല. ആയത് നൽകാൻ അടിയന്തര നടപടി സ്വീകരിക്കുമോ?

ശ്രീ. കെ. എൻ. ബാലഗോപാൽ: സർ, ഇതുസംബന്ധിച്ച് മുമ്പൊരു സബ്മിഷൻ അവതരിപ്പിച്ചിട്ടുണ്ടായിരുന്നു. ക്ഷേമപെൻഷൻ നൽകുന്ന ആളുകൾക്ക് വർഷത്തിൽ മൂന്നുപ്രാവശ്യമാണ് ഇൻസെന്റീവ് കൊടുത്തുകൊണ്ടിരുന്നത്. അന്ന് നൽകിയിരുന്ന ഫീസ് 50 രൂപയെന്നുള്ളത്

പുന:ക്രമീകരിക്കേണ്ടി വന്നു. ബഹുമാനപ്പെട്ട സഹകരണ വകുപ്പുമന്ത്രിയും സംഘടനകളും എല്ലാവരുമായി ചർച്ച ചെയ്ത് പുതിയ ഇൻസെന്റീവ് 30 രൂപയായി തീരുമാനിച്ചിട്ടുണ്ട്. ഇത് കൊടുക്കാൻ ധാരണയായെങ്കിലും ഒന്നരണ്ടാളുകൾ ഇതിനെതിരെ കോടതിയിൽ നൽകിയ കേസ് നിലനില്ക്കുന്നതുകൊണ്ടുള്ള സാങ്കേതിക പ്രശ്നമല്ലാതെ മറ്റൊരു തടസ്സവും ഇക്കാര്യത്തിലില്ല. ഈ മാസം ക്ഷേമപെൻഷൻ കൊടുത്തുകഴിഞ്ഞാൽ വരുന്ന കണക്കനുസരിച്ച് ഇപ്പോൾ കൊടുക്കാനുള്ള പണം നൽകുന്നതിന് യാതൊരു തടസ്സവുമില്ല. അത് കൊടുക്കാവുന്നതാണ്. പക്ഷെ, കോടതിയിൽ കേസ് നിലനിൽക്കുന്നതുകൊണ്ടുള്ളൊരു തടസ്സം മാത്രമേയുള്ളൂ.

ഒരു വർഷം ഒരു ലക്ഷം സംരംഭങ്ങൾ

(*185) ശ്രീ. ഐ. സി. ബാലകൃഷ്ണൻ:
ശ്രീ. അൻവർ സാദത്ത്:
ശ്രീ. ഷാഫി പറമ്പിൽ:
ശ്രീ. എൽദോസ് പി. കുനപ്പിള്ളിൽ: താഴെ കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ?

(എ) സംസ്ഥാനത്ത് 'ഒരു വർഷം ഒരു ലക്ഷം സംരംഭങ്ങൾ' പദ്ധതിയുടെ ഭാഗമായി രജിസ്റ്റർ ചെയ്ത സംരംഭങ്ങളിൽ നിലവിൽ പ്രവർത്തിക്കുന്ന സംരംഭങ്ങൾ റീ-രജിസ്റ്റർ ചെയ്തവ ഉൾപ്പെട്ടിട്ടുണ്ടോയെന്ന് പരിശോധിച്ചിട്ടുണ്ടോ; വിശദമാക്കാമോ;

(ബി) സംസ്ഥാനത്ത് ഒരു വർഷത്തിനുള്ളിൽ ഒരു ലക്ഷം സംരംഭങ്ങൾ ആരംഭിച്ചവെങ്കിലും അതിൽ നിന്നും രണ്ട് ലക്ഷത്തോളം തൊഴിലവസരങ്ങൾ മാത്രമേ സൃഷ്ടിക്കാൻ സാധിച്ചിട്ടുള്ളൂ എന്നത് ശ്രദ്ധയിൽപ്പെട്ടിട്ടുണ്ടോ; എങ്കിൽ ആയതിന്റെ കാരണം വിശദമാക്കാമോ;

(സി) പ്രസ്തുത പദ്ധതിയുടെ ഭാഗമായി തുടങ്ങുന്ന സംരംഭങ്ങൾക്ക് എന്തൊക്കെ ആനുകൂല്യങ്ങളാണ് നൽകുന്നത്; വിശദമാക്കാമോ;

(ഡി) പ്രസ്തുത ആനുകൂല്യങ്ങൾ കൈപ്പറ്റിയ എം.എസ്.എം.ഇ.-കളുടെ വിവരം ശേഖരിച്ചിട്ടുണ്ടോ; വിശദമാക്കാമോ?

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ,

(എ) സംരംഭക വർഷത്തിന്റെ ഭാഗമായി വ്യവസായ വകുപ്പ് നടപ്പിലാക്കി വരുന്ന പദ്ധതിയാണ് 'ഒരു ലക്ഷം സംരംഭങ്ങൾ' പദ്ധതി. 2022 ഏപ്രിൽ ഒന്നാം തീയതി മുതൽ 2023 മാർച്ച് 31 വരെ ആരംഭിക്കുന്ന

സംരംഭങ്ങളെയാണ് ഈ പദ്ധതിയിലുൾപ്പെടുത്തിയിട്ടുള്ളത്. പ്രസ്തുത ലിസ്റ്റിൽ റീ-രജിസ്റ്റർ ചെയ്ത സംരംഭങ്ങൾ ഉൾപ്പെടുത്തില്ല. തദ്ദേശസ്വയംഭരണ സ്ഥാപനങ്ങളും മറ്റ് വകുപ്പുകളുമാണ് ടി രജിസ്ട്രേഷൻ നടത്തുന്നത്. ഏതെങ്കിലും കാരണവശാൽ ഇത്തരം സംരംഭങ്ങൾ ഉൾപ്പെട്ടിട്ടുണ്ടെന്ന് ശ്രദ്ധയിൽപ്പെട്ടാൽ അവ നീക്കം ചെയ്യുന്നതിനുള്ള നടപടികൾ ജില്ലാ വ്യവസായ കേന്ദ്രങ്ങൾ മുഖാന്തരം സ്വീകരിച്ചുവരുന്നുണ്ട്.

(ബി) 2006-ലെ എം.എസ്.എം.ഇ.ഡി ആക്ട് പ്രകാരമുള്ള നിർവ്വചനത്തിൽ ഉൾപ്പെടുന്ന സ്ഥാപനങ്ങളെയാണ് ഒരു ലക്ഷം സംരംഭങ്ങളിൽ ഉൾപ്പെടുത്തിയിട്ടുള്ളത്. ഇന്ത്യയിലെ പ്രത്യേകിച്ച് കേരളത്തിലെ സാമൂഹ്യ-സാമ്പത്തിക സ്ഥിതിവിശേഷംമൂലം ചെറിയ നിക്ഷേപവും കുറഞ്ഞ തൊഴിലവസരങ്ങളുമുള്ള സൂക്ഷ്മ സംരംഭങ്ങളാണ് കൂടുതലായി കണ്ടുവരുന്നത്.

ഒരു ലക്ഷം സംരംഭങ്ങൾ പദ്ധതിയുടെ സ്ഥിതിവിവര കണക്കുകൾ പ്രകാരം 2023 ഫെബ്രുവരി 20 മുതൽ 133,916 ആരംഭിക്കുകയും അവ മുഖാന്തരം 287,822 തൊഴിലവസരങ്ങൾ സൃഷ്ടിക്കപ്പെടുകയും ചെയ്തിട്ടുണ്ട്.

ഒരു സ്ഥാപനത്തിൽ 2.15 എന്ന ശരാശരി തൊഴിലവസരങ്ങൾ

സൃഷ്ടിക്കപ്പെട്ടിട്ടുണ്ടെന്ന് കാണാവുന്നതാണ്. നാഷണൽ സാമ്പിൾ സർവ്വേ 73-ാം റൗണ്ട് കണക്കുകൾ അനുസരിച്ച് രാജ്യത്ത് 633.83 ലക്ഷം സൂക്ഷ്മ ചെറുകിട സംരംഭങ്ങളിലായി 1109.89 ലക്ഷം തൊഴിലാളികളാണ് പ്രവർത്തിക്കുന്നത്. ഒരു സ്ഥാപനത്തിൽ 1.75 എന്ന ശരാശരിയിൽ തൊഴിലാളികൾ പ്രവർത്തിക്കുന്നതായി കാണാം. സംരംഭക വർഷവുമായി ബന്ധപ്പെട്ട സംരംഭങ്ങൾ മുഖേന സംസ്ഥാനത്ത് സൃഷ്ടിക്കപ്പെട്ട തൊഴിലവസരങ്ങൾ ദേശീയ ശരാശരിയേക്കാൾ ഉയർന്നതാണെന്ന് കാണാം. സംരംഭക വർഷം പോർട്ടലിലെ കണക്കുകൾ നേരിട്ടുള്ള തൊഴിലവസരങ്ങൾ മാത്രമെ രേഖപ്പെടുത്തുന്നുള്ളൂ. സംരംഭംമൂലം സൃഷ്ടിക്കപ്പെടുന്ന പരോക്ഷ തൊഴിലവസരങ്ങൾ ഇതിലും ഉയർന്ന സംഖ്യ ആണെങ്കിലും കണക്കാക്കുക ദുഷ്കരമായതിനാൽ പോർട്ടലിൽ ഉൾപ്പെടുത്തിയിട്ടില്ല.

(സി) പുതിയ സംരംഭങ്ങൾ ആരംഭിക്കുന്നവർക്ക് ആനുകൂല്യം നൽകുന്നതിനുള്ള നിരവധി പദ്ധതികൾ വ്യവസായ വകുപ്പ് വഴി നടപ്പിലാക്കി വരുന്നുണ്ട്.

വ്യവസായ വകുപ്പിന്റെ നേതൃത്വത്തിൽ നടപ്പിലാക്കുന്ന കേന്ദ്ര ഭക്ഷ്യ-വ്യവസായ മന്ത്രാലയത്തിന്റെ പദ്ധതിയായ PMFME (Prime Minister's Formalization of Micro Food Processing Enterprises) പദ്ധതി, സൂക്ഷ്മ ഭക്ഷ്യ സംസ്കരണ മേഖലയിലെ വായ്പാബന്ധിത പദ്ധതികൾക്ക് സാമ്പത്തിക സഹായം നൽകുന്നു. വ്യക്തിഗത സംരംഭങ്ങൾക്ക് പദ്ധതി ചെലവിന്റെ 35% പരമാവധി 10 ലക്ഷം രൂപ വരെയാണ് സബ്സിഡി.

ഒരു കുടുംബം ഒരു സംരംഭം പദ്ധതി:

പ്രസ്തുത പദ്ധതിയുടെ ഭാഗമായി തുടങ്ങുന്ന സംരംഭങ്ങൾക്ക് 4% പലിശ നിരക്കിൽ വായ്പ നൽകുന്നതിന് ഒരു കുടുംബം ഒരു സംരംഭം പദ്ധതി 2022-23 സാമ്പത്തിക വർഷം നടപ്പിലാക്കിയിട്ടുണ്ട്. ഉല്പാദന, സേവന, വ്യാപാര മേഖലയിൽ പുതിയ സംരംഭങ്ങൾ ആരംഭിക്കുന്നതിനെടുക്കുന്ന ബാങ്ക് വായ്പയിൽ 10 ലക്ഷം വരെയുള്ള ബാങ്ക് വായ്പയ്ക്ക് പലിശയിളവ് നൽകുന്നതിനാണ് 'ഒരു കുടുംബം ഒരു സംരംഭം' പദ്ധതി വഴി വിഭാവനം ചെയ്യുന്നത്. ഈ പദ്ധതിയുടെ 50% ഗുണഭോക്താക്കൾ വനിതാ സംരംഭകരായിരിക്കും.

കൂടാതെ നിലവിൽ നടപ്പിലാക്കിവരുന്ന സംരംഭക സഹായ പദ്ധതി, നാനോ ഗാർഹിക സംരംഭങ്ങൾക്കുള്ള പലിശ സബ്സിഡി പദ്ധതി, ചെറുകിട യൂണിറ്റുകൾക്ക് നൽകുന്ന മാർജിൻ മണി ഗ്രാന്റ് പദ്ധതി, കരകൗശല വിദഗ്ദ്ധർക്കുള്ള സഹായ പദ്ധതി (ആശ), പ്രധാനമന്ത്രിയുടെ തൊഴിൽദായക പദ്ധതി (പി.എം.ഇ.ജി.പി) എന്നീ പദ്ധതികൾ മുഖേനയും മാർഗ്ഗനിർദ്ദേശങ്ങൾക്ക് വിധേയമായി ആനുകൂല്യങ്ങൾ നൽകിവരുന്നു. ഇതിനുപുറമെ എം.എസ്.എം.ഇ- കളുടെ കയറ്റുമതി പ്രോത്സാഹന പദ്ധതി, സൂക്ഷ്മ-ചെറുകിട-ഇടത്തരം സംരംഭങ്ങളുടെ പ്രാദേശിക വിപണി വികസിപ്പിക്കുന്നതിനുള്ള പദ്ധതി, ഗവൺമെന്റ് ഇ-മാർക്കറ്റ് (GeM) പോർട്ടലിൽ രജിസ്റ്റർ ചെയ്യുന്നതിനായി സൂക്ഷ്മ-ചെറുകിട-ഇടത്തരം സംരംഭങ്ങൾക്ക് സഹായം തുടങ്ങിയ വിപണന സൗകര്യം മെച്ചപ്പെടുത്തുന്നതിനുവേണ്ടി ആനുകൂല്യം നൽകുന്ന പദ്ധതികളുമുണ്ട്.

(ഡി) ഉണ്ട്. സംരംഭക വർഷം പദ്ധതിയുടെ ഭാഗമായി ആരംഭിക്കുന്ന സംരംഭങ്ങളുടെ വിവരങ്ങൾ ശേഖരിക്കുന്നതിനും അവയുമായി ബന്ധപ്പെട്ട കൃത്യമായ കണക്കുകൾ സൂക്ഷിക്കുന്നതിനും ഒരു ഓൺലൈൻ പോർട്ടൽ നിലവിലുണ്ട്. കൂടാതെ PMFME പദ്ധതിക്കുള്ള അപേക്ഷ

സ്വീകരിക്കുന്നതിനും പ്രസ്തുത അപേക്ഷയിന്മേൽ തുടർനടപടികൾ സ്വീകരിച്ചുകൊണ്ട് അനുവദനീയമായ ആനുകൂല്യം നൽകുന്നതിനും കേന്ദ്ര ഭക്ഷ്യ-വ്യവസായ മന്ത്രാലയം വികസിപ്പിച്ചിട്ടുള്ള ഓൺലൈൻ സംവിധാനവും നിലവിലുണ്ട്.

ശ്രീ. ഐ. സി. ബാലകൃഷ്ണൻ ചുമതലപ്പെടുത്തിയതുപ്രകാരം (ശ്രീ. ടി. ജെ. വിനോദ്): സർ, സംരംഭക വർഷം പദ്ധതിയുടെ ഭാഗമായി പ്രഖ്യാപിച്ച 'ഒരു കുടുംബം ഒരു സംരംഭം' എന്ന പദ്ധതിയുമായി ബന്ധപ്പെട്ട് സർക്കാർ 22-07-2022-ന് പുറപ്പെടുവിച്ച ഉത്തരവുപ്രകാരം സംരംഭകർ 4 ശതമാനം പലിശനിരക്കിൽ വായ്പ ലഭ്യമാക്കുമെന്ന് വ്യക്തമാക്കിയിട്ടുണ്ട്. എന്നാൽ പ്രസ്തുത ഉത്തരവ് പുതുക്കി 22-11-2022-ന് ഇറക്കിയ ഉത്തരവിൽ സംരംഭകൻ നൽകേണ്ടി വരുന്ന പലിശനിരക്ക് 4 ശതമാനമായി നിജപ്പെടുത്തുന്ന വ്യവസ്ഥ ഒഴിവാക്കിയിരിക്കുന്നു. പ്രസ്തുത പ്രഖ്യാപിത നിലപാടിൽ നിന്ന് സർക്കാർ പിന്നോട്ടുപോകാനുള്ള കാരണം വ്യക്തമാക്കാമോ?

ശ്രീ. പി. രാജീവ്: സർ, പല ബാങ്കുകൾക്കും വ്യത്യസ്ത ശതമാന കണക്കുകളാണുള്ളത്. SLBC യോഗത്തിൽ ഞാൻ പങ്കെടുക്കുകയുണ്ടായി.

ബാങ്കുകളുമായി ബന്ധപ്പെട്ട് ചർച്ച ചെയ്താണ് സ്കീമുകൾ ഉണ്ടാക്കിയിരിക്കുന്നത്. എത്രയാണോ പലിശ അത് അടച്ചുകഴിഞ്ഞാൽ ആയതിന്റെ റീ-ഇന്വേഷ്സ് ചെയ്ത നൽകുകയെന്നതാണ് ഈ സ്കീം കൊണ്ടുദ്ദേശിക്കുന്നത്. 4 ശതമാനമായി പലിശ നിജപ്പെടുത്തും. 10 ലക്ഷം രൂപവരെയാണ് ഇതിന്റെ ക്യാപ് നിശ്ചയിച്ചിട്ടുള്ളത്. നാല് ശതമാനം കഴിഞ്ഞ് ബാങ്കിയുള്ള ക്യാപ് അടച്ചുകഴിയുമ്പോൾ റീ-ഇന്വേഷ്സ് മെന്റായി ഗവൺമെന്റ് നൽകുമെന്നതിൽ അടിസ്ഥാനപരമായ മാറ്റങ്ങളൊന്നും വരുത്തിയിട്ടില്ല. ഓരോ മണ്ഡലത്തിലും അത്തരം വായ്പകൾ ലഭ്യമാക്കാൻ സംരംഭങ്ങളുണ്ടെങ്കിൽ എം.എൽ.എ.-മാർ തന്നെ മുൻകയ്യെടുത്ത് ഇടപെടേണ്ടതുണ്ട്. ബഹുമാനപ്പെട്ട അംഗം തന്നെ റിവ്യൂ യോഗങ്ങളിൽ പങ്കെടുത്ത് ഈ വിഷയത്തിൽ ഇടപെടുന്നുണ്ട്. ഏതെങ്കിലും സ്ഥാപനങ്ങളിൽ നിന്ന് ഈ ലോൺ വാങ്ങുന്നതിനാവശ്യമായ സഹായങ്ങൾ നൽകുന്നതിനുള്ള ക്രമീകരണം എല്ലാ പഞ്ചായത്തുകളിലും ഇടപെട്ട് നടത്തിയിട്ടുണ്ട്.

ശ്രീ. ടി. ജെ. വിനോദ്: സർ, ബാങ്കുകൾ നൽകുന്ന വായ്പയുടെ നിരക്ക്

എത്രയാണെങ്കിലും 4 ശതമാനം സബ്സിഡി ഗവൺമെന്റ് നൽകുമെന്നുള്ള

ഉറപ്പ് പാലിക്കപ്പെടേണ്ടത് അത്യന്താപേക്ഷിതമാണ്. 'ഒരു വർഷം ഒരു ലക്ഷം സംരംഭക' പദ്ധതിയുടെ ഭാഗമായി സംരംഭമാരംഭിക്കാൻ ആഗ്രഹിക്കുന്ന സർക്കാർ നൽകിയ അപേക്ഷയുടെ അടിസ്ഥാനത്തിലാണ് പ്രസ്തുത പദ്ധതിയുടെ കണക്കെടുപ്പ് നടത്തിയത്. രജിസ്റ്റർ ചെയ്ത സംരംഭങ്ങളിൽ 60 വർഷം മുൻ തുടങ്ങിയ സ്ഥാപനങ്ങളടക്കം ഉൾപ്പെട്ടിരുന്നവെന്ന ആക്ഷേപം സർക്കാർ പരിശോധിച്ചിട്ടുണ്ടോ; വ്യക്തമാക്കാമോ?

ശ്രീ. പി. രാജീവ്: സർ, ഇത്തരം ചില ആക്ഷേപങ്ങൾ ചിലയിടങ്ങളിൽ നിന്നും വരുന്നുണ്ട്. വ്യവസായ വകുപ്പ് ഒരു സംരംഭത്തിനും ലൈസൻസ് നൽകുന്നില്ല. ഇന്ത്യയിലോ കേരളത്തിലോ നിയമപ്രകാരം വ്യവസായ വകുപ്പിന് അതിനുള്ള അവകാശവുമില്ല. ലൈസൻസ് നൽകുന്നത് പ്രധാനമായും എൽ.എസ്.ജി.ഡി. ആണ്. എൽ.എസ്.ജി.ഡി. നൽകുന്ന ലൈസൻസുകളെല്ലാം ഓരോ പഞ്ചായത്തും പോർട്ടലിൽ അപ്ലോഡ് ചെയ്യുന്നുണ്ട്. അതോടൊപ്പം മണ്ഡലാടിസ്ഥാനത്തിൽ എം.എൽ.എ.-മാരുടെ റിവ്യൂവും അതിൽ വരുന്നുണ്ട്. പഞ്ചായത്താണ് ഇതിനുള്ള രജിസ്ട്രേഷൻ നൽകുന്നത്. ഈ വർഷം പഞ്ചായത്തുകളുടെ സൈറ്റ് നോക്കിയാൽ

പഞ്ചായത്തുകൾവഴി 44,982 പുതിയ സംരംഭങ്ങൾ പഞ്ചായത്തുവഴി രജിസ്റ്റർ ചെയ്ത് ലൈസൻസ് നൽകിയതായി പോർട്ടലിൽ കാണാൻ കഴിയും. അതിൽ യു.ഡി.എഫ്-എൽ.ഡി.എഫ് വ്യത്യാസമില്ലാതെ ഇരു പാർട്ടികളും ഭരിക്കുന്ന മുഴുവൻ പഞ്ചായത്തുകളുമുണ്ട്. മുനിസിപ്പാലിറ്റികൾ വഴി 26,736 സംരംഭങ്ങളാരംഭിച്ചിട്ടുണ്ട്. കെ-സ്ഫിറ്റ് വഴിയുള്ള ലൈസൻസ് നൽകുമെന്നൊക്കെ യഥാർത്ഥത്തിൽ വകുപ്പ് പറയുന്നുണ്ടെങ്കിലും വ്യവസായവുമായി ബന്ധപ്പെട്ട് ഒരു ലൈസൻസും നാളിതുവരെ നൽകിയിട്ടില്ല; നൽകാൻ വ്യവസായ വകുപ്പിന് അധികാരവുമില്ല. എല്ലാം തദ്ദേശസ്വയംഭരണ സ്ഥാപനങ്ങളാണ് നൽകുന്നത്. ഇവിടെ പരാമർശിച്ചിട്ടുള്ള കാര്യം പ്രത്യേകം പരിശോധിക്കേണ്ടതാണ്. ഒന്നോ രണ്ടോ പ്രശ്നങ്ങൾ ചൂണ്ടിക്കാട്ടി ചില മാധ്യമങ്ങൾ നടത്തുന്ന പ്രചാരവേലകളാണിത്. ഓരോ മണ്ഡലം തിരിച്ചുള്ള പൂർണ്ണമായ കണക്ക് എന്റെ കൈവശമുണ്ട്. ഓരോ എം.എൽ.എ.മാരും അവരവരുടെ മണ്ഡലങ്ങളിലെ റിവ്യൂ യോഗത്തിൽ പങ്കെടുത്ത് നടത്തിയ പ്രസംഗങ്ങൾ, അവർ താലൂക്ക് മേളകളിൽ പങ്കെടുത്തിട്ടുള്ളത്, പഞ്ചായത്തുകൾ നടത്തിയിട്ടുള്ള പരിശോധനകൾ ഇതെല്ലാം ജനകീയമായ

പരിശോധനയാണ്. യു.ഡി.എഫ്, എൽ.ഡി.എഫ് വ്യത്യാസമില്ലാതെ എല്ലാ എം.എൽ.എ.-മാരും അവരവരുടെ മണ്ഡലങ്ങളിൽ പരമാവധി സംരംഭങ്ങളാരംഭിക്കാൻ ശ്രമിച്ചിട്ടുണ്ട്. അതിന് ഞാൻ എല്ലാവരെയും അഭിനന്ദിക്കുന്നു. ഇവിടെ പറഞ്ഞ കാര്യങ്ങളുടെ മുഴുവൻ രേഖകളും എന്റെ കയ്യിലുണ്ട്. (രേഖകൾ ഉയർത്തിക്കാണിച്ചു) മലപ്പുറത്തെ കാര്യമായിരിക്കും ബഹുമാനപ്പെട്ട അംഗം സൂചിപ്പിച്ചിരിക്കുന്നത്. ലൈസൻസിന് അപേക്ഷ നൽകിയതിന്റെയും ലൈസൻസ് അനുവദിച്ചതിന്റെയും കോപ്പികൾ ഇവിടെയുണ്ട്. നമ്മെ സംബന്ധിച്ച് അതിനുമുമ്പ് ലൈസൻസേയില്ല. ഇപ്പോൾ ലൈസൻസ് ഏർപ്പെടുത്തിയതുകൊണ്ട് പ്രത്യേകമൊരു പരിശോധനകൂടി നടത്താൻ പറഞ്ഞിട്ടുണ്ട്. നിലവിലില്ലാതെ പുതുതായി ലൈസൻസ് മാത്രം നൽകിയതുണ്ടെങ്കിൽ അതുകൂടി പരിശോധിക്കാൻ ആവശ്യപ്പെട്ടിട്ടുണ്ട്. നമ്മളെല്ലാവരും കൂടി നടത്തിക്കൊണ്ടുവന്ന സംരംഭമാണ്. ഇടയ്ക്ക് ഇങ്ങനെയൊരു സാഹചര്യം വന്നപ്പോൾ അദ്ദേഹം പറഞ്ഞതുപോലെ, ഹൃദയപൂർവ്വം അഭിനന്ദിക്കാൻ പറ്റാത്ത ഒരു സാഹചര്യം ബോധപൂർവ്വം സൃഷ്ടിക്കപ്പെട്ടത് നാടിന് ഗുണകരമല്ലെന്ന് നമ്മൾ എല്ലാവരും മനസ്സിലാക്കണം.

ശ്രീ. അൻവർ സാദത്ത്: സർ, മനോരമയിൽ നടത്തിയ

ഇൻവെസ്റ്റിഗേഷൻ റിപ്പോർട്ട് ശരിയല്ലെന്നാണോ അങ്ങ് പറയുന്നത്?

പ്രേക്ഷകരായ ഞങ്ങൾക്ക് പലതും വസ്തുതയാണെന്ന് മനസ്സിലാക്കാൻ

സാധിച്ചിട്ടുണ്ട്. കെ-സിഎഫ് പോർട്ടലിൽ പുതുതായി 28,742 MSME-

കൾക്ക് മാത്രമാണ് acknowledgement certificate ലഭിച്ചിട്ടുള്ളത്. ഈ

കണക്കുകൾ സർക്കാരിന്റെ ഒന്നരലക്ഷം കണക്കുകളുമായി

പൊരുത്തപ്പെടാത്തതിന്റെ കാരണം വ്യക്തമാക്കുമോ?

ശ്രീ. പി. രാജീവ്: സർ, എല്ലാ സംരംഭങ്ങളും കെ-സിഎഫിൽ വരേണ്ട

ആവശ്യമില്ല. പഞ്ചായത്തുകളിൽ ഏകദേശം 45,000-ത്തോളവും

മുനിസിപ്പാലിറ്റികളിൽ 27,000-ത്തോളവും സംരംഭങ്ങൾ വന്നിട്ടുണ്ട്.

ഇതുകൂടാതെ 26,838 സംരംഭങ്ങളും വന്നിട്ടുണ്ട്. ഇതിനുപുറമെ

ബഹുമാനപ്പെട്ട അംഗം പറഞ്ഞതനുസരിച്ചാണെങ്കിൽ കെ-സ്മിറ്റ് വഴി

28,731 സംരംഭങ്ങളാണാരംഭിച്ചത്. എന്റെ കണക്കുപ്രകാരം അത്രയും

വരുന്നില്ല. അതില്ലാതെ തന്നെ ഇത്രയധികം സംരംഭങ്ങൾ വന്നിട്ടുണ്ട്.

അങ്ങയുടെ മണ്ഡലത്തിൽ അങ്ങ് ഉദ്ഘാടനം ചെയ്ത സംരംഭങ്ങളുണ്ട്.

അങ്ങ് വളരെ നന്നായി മോണിറ്ററിംഗ് യോഗത്തിലും മേളയിലും

പങ്കെടുക്കുകയും ചില സ്ഥാപനങ്ങൾ അങ്ങുതന്നെ ഉദ്ഘാടനം നടത്തുകയും ചെയ്തിട്ടുണ്ട്. എന്തെങ്കിലും കുറവുകളുണ്ടെങ്കിൽ എല്ലാവരും ഒരുമിച്ച് പരിഹരിച്ച് കൊണ്ടുപോകുകയാണ് വേണ്ടത്.

ശ്രീ. ഷാഫി പറമ്പിൽ: സർ, ഈ വിവാദവും വാർത്തയുമൊക്കെ വരുന്നതിനുമുമ്പുതന്നെ ഈ കാര്യത്തിലുള്ള പാകപ്പിഴകൾ ഞാൻ ഈ സഭയിൽ അങ്ങയുടെ ശ്രദ്ധയിൽപ്പെടുത്തിയിട്ടുള്ളതാണ്. അങ്ങ് പറഞ്ഞ അവലോകനയോഗത്തിൽ പങ്കെടുത്തപ്പോൾ ഞാൻ മുമ്പ് സന്ദർശിച്ചിട്ടുള്ള എന്റെ മണ്ഡലത്തിലെ ചില സ്ഥാപനങ്ങൾ പുതുതായി ചിത്രീകരിക്കപ്പെടുകയും അത് ഈ സംരംഭങ്ങളുടെ ഭാഗമായി തുടങ്ങിയതാണെന്ന് പറയുകയും ചെയ്യുമ്പോൾ, exact location ശരിയല്ലെന്നാണ് ഞാൻ അങ്ങയുടെ ശ്രദ്ധയിൽപ്പെടുത്തിയത്. ഇത് ആരെയും അപമാനിക്കാൻ വേണ്ടിയോ സംരംഭം ഇല്ലാതാക്കാൻവേണ്ടിയോ അല്ല. സർക്കാരിനെ തെറ്റിദ്ധരിപ്പിക്കുന്ന, ജനങ്ങളെ വിഡ്ഢികളാക്കുന്ന തരത്തിൽ ഇങ്ങനെയുള്ള പെരുപ്പിച്ച കണക്കിനുപകരം യാഥാർത്ഥ്യബോധത്തോടെ യഥാർത്ഥത്തിൽ എത്ര പുതിയ സംരംഭങ്ങൾ തുടങ്ങിയെന്നുള്ള കണക്ക് പുറത്തുവിടാൻ സർക്കാരിന് കഴിയുമോ?

ശ്രീ. പി. രാജീവ്: സർ, അങ്ങയുടെ മണ്ഡലത്തിലെ പഞ്ചായത്ത്

ഭരണസമിതിയിലുള്ള പുതിയ ലൈസൻസിനെ അടിസ്ഥാനപ്പെടുത്തിക്കൊണ്ടുള്ളതാണ് ഈ കണക്ക്. വ്യവസായ വകുപ്പിന് നിയമപ്രകാരം യാതൊരു സംരംഭങ്ങൾക്കും ലൈസൻസ് കൊടുക്കാനുള്ള അധികാരമോ അവകാശമോയില്ല. ബഹുമാന്യനായ അംഗം ചൂണ്ടിക്കാട്ടിയത് ശരിയാണ്. അക്കാര്യം അപ്പോൾത്തന്നെ വിശദമായി പരിശോധിക്കാൻ ആവശ്യപ്പെട്ടിട്ടുണ്ട്. ബഹുമാന്യനായ വകുപ്പുമന്ത്രി പങ്കെടുത്തിട്ടുള്ള റിവ്യൂ യോഗങ്ങളിൽ പഞ്ചായത്തുകളുടെ ഈ റിപ്പോർട്ട് പരിശോധിക്കുകയുണ്ടായി. എം.എൽ.എ.-മാർ, പഞ്ചായത്ത് ഭരണസമിതി, യു.ഡി.എഫ്-എൽ.ഡി.എഫ് വ്യത്യാസമില്ലാതെ എല്ലാ അംഗങ്ങളും പരിശോധിക്കുന്നുണ്ട്. നിലവിൽ ലൈസൻസില്ലാതെ പ്രവർത്തിച്ചുകൊണ്ടിരിക്കുന്നവയിൽ പുതുതായി ലൈസൻസ് എടുത്തിട്ടുള്ളതുണ്ടെങ്കിൽ അവയെ അഭിനന്ദിക്കുമ്പോൾത്തന്നെ അങ്ങനെയുള്ളതുണ്ടെങ്കിൽ പ്രത്യേകമായി പരിശോധിക്കുകയും ചെയ്യാം. എങ്കിൽപ്പോലും അക്കാര്യം പരിശോധിക്കുമ്പോൾ വളരെ ചെറിയ ശതമാനം മാത്രമേ വരികയുള്ളൂ. കടുത്ത വിമർശകർപോലും അംഗീകരിക്കുന്ന

രൂപത്തിലേയ്ക്ക് വ്യവസായമേഖലയിൽ രാഷ്ട്രീയ ഭേദമന്യേ പ്രവർത്തിച്ചതിന്റെ ഫലമായി മാറ്റമുണ്ടാക്കാൻ സാധിച്ചിട്ടുണ്ട്. അക്കാര്യം ഉയർത്തിക്കാട്ടിയാൽ ഇനിയും കൂടുതൽ സംരംഭങ്ങളുണ്ടാകുമെന്ന കാര്യത്തിൽ സംശയമില്ല. ഇതിലൂടെ ഇവിടത്തെ ചെറുപ്പക്കാർക്ക് ഇവിടെത്തന്നെ തൊഴിൽ ലഭ്യതയും സാധ്യമാകും.

മി. സ്പീക്കർ: ഓർഡർ.... ഓർഡർ.... ചോദ്യോത്തരവേള അവസാനിച്ചു.

(ചോദ്യോത്തരസമയം കഴിഞ്ഞു.)